

जयपुरराजसभाप्रधानपरिषद-समीक्षाचक्रवर्ति-महामहोपदेशक-  
विद्यावाचस्पति-श्रीमधुसूदनशर्म-मैथिल-  
प्रणीता

## मितृसमीक्षा

सेयं

लखनऊविश्वविद्यालयसंस्कृतान्वयापकेन श्रीआद्यादत्तठकुरेण  
सम्पाद्य

श्रीनवलकिशोरशर्मकांकरेण

भूमिका-शुद्धिपत्रादिभिः परिष्कृत्य च

लखनऊ नगरे श्रीपं० दुलारेलाल भार्गवस्य गङ्गाफाइनआर्टनाम्नि मुद्रणयन्त्रालये  
मुद्रयित्वा प्राकाश्यं नीता

प्रथमावृत्तिः

१९३७

मूल्यम् ॥

अस्य सर्वेऽधिकारा ग्रन्थकृदधीनाः



माननीय श्री गोपालस्वरूप पाठक,  
उप-राष्ट्रपति,  
भारतीय गणराज्य

को

विधावाचस्पति पं० मधुसूदनजी शौभा

की

१०८वीं जन्मतिथि के अवसर पर

सादर भेंट ।

शान्ति शान्ति

(शान्ता शर्मा)

पौत्री

स्व.पं. मधुसूदनजी शौभा,  
जयपुर ।



## भूमिका

प्रेषाः पाठकाः ।

विदितचरमेव तत्रभवतां भवतां यद्धर्मकर्मव्यवहारोत्कर्षे भारतवर्षेऽत्र सर्वत्र देवयुगा-  
दारभ्यैव धर्मः सुप्रसरितो वरीवर्त्ति । “धर्मस्य तत्त्वं निहितं गुहायाम्”, “धर्मस्य सूक्ष्मा  
गतिः” इत्यादि वचनानुसारं सोपपत्तिकोऽप्ययं सूक्ष्मोपपत्तिकत्वाद्बुद्ध्यः—इति तज्ज्ञानाय  
श्रुतिस्मृतिवचनान्येव समाश्रयन्ते श्रद्धालवो धार्मिकाः । परं यथा शैल्या श्रुतिस्मृतिप्रभृति-  
भिर्धर्मरहस्यं समुद्घाटितं न सेदानीन्तनैर्वैदिकपरिभाषानभिज्ञैर्विज्ञैः समधिगम्यते । अत  
एव च तैरेतानि धर्मकर्मणि नाद्रियन्ते, प्रत्युत तिरस्क्रियन्त एव । यद्यपि समवलोक्यन्ते  
वैशद्येन धर्मतत्त्वनिरूपकाः शास्त्रीयनिर्णयेषु चातितरां प्रमाणभूता आर्षग्रन्थाः; किन्तु  
तेष्वपि खण्डनमण्डनादिजटिलपद्धतीनामाश्रितत्वेन न तेभ्यो नूतनपरिपाटीश्रुतिलिखितमेदसः  
सञ्चेतसः सहसा धर्मविज्ञानं विज्ञातुं प्रभवन्तीतीमां महतीं त्रुटिमाकलय्य, अवैज्ञानिकतया परितर्कितं  
धर्मकर्मणो वैद्यर्थं ध्यायं ध्यायञ्च अस्मिन् वैज्ञानिकयुगे विज्ञानद्वारा धर्मकर्म निर्येतुं तर्केण  
च धर्ममर्मलिङ्गासमानानां कलिशिखादीक्षितानां शिक्षितानां संदेहानपनेतुं विसृत्वर-  
जुयशःसौरभैर्विदितवैदुष्यवैयर्थैः समीक्षाचक्रवर्त्तिविद्यावाचस्पतिप्रभृतिविरुदावलि—  
संवलितैः प्रशुभानुशङ्कणैः शुरुवरैः श्रीमधुसूदनशर्ममैथिलमहाभागैः वैदिकविज्ञानविषयकैः  
ग्रन्थः सह धर्मविज्ञानविषयका अपि ग्रन्था विरचय्य आविष्कृतो धार्मिकविज्ञानाटवी विशत/  
सरलः सुलभश्च नवीनः पन्थाः ।

एभिर्वैदिकविज्ञानोद्घाटनाय ब्रह्मविज्ञानम्, यज्ञविज्ञानम्, पुराणसमीक्षा, वेदाङ्गसमीक्षा  
चेति विभागचतुष्टये विभज्य सार्धशतं वैज्ञानिकपुस्तकानि विरचितानि । तेष्वद्यत्वे प्रकाशि-  
तानि भिन्नभिलषित्यकाणि चतुर्दशपुस्तकानि सहृदयानां तत्र भवतां पाठकमहाभागानां  
दृष्टिपथमागतान्येव । अस्तुतुपुस्तकं चेदं श्रीमद्भ्यः पञ्चदशोपायनरूपेणेदानीं सादरं  
विनिवेद्यते । इदं वेदाङ्गसमीक्षाविभागस्य “आत्मसंस्कार कल्प” सन्दर्भस्य आद्यसमीक्षा-  
न्तर्गतं “पितृसमीक्षा” नाम पितृप्राणरहस्यप्रतिपादकमन्यतमं प्रकरणम् ।

इह हि पितृप्राणनिरूपणपूर्वकं दिव्यपितृ-ऋतुपितृ-भेदैः प्रेतपितृणां क्रमशो वैज्ञानिकस्वरूपो  
व्याख्यातः । तत्रादौ अग्निधर्म-सोमानां विज्ञानं निरूप्य तेषां पितृदेवत्वं च संसाध्य—सोम-  
सदः, वह्निषदः, अग्निष्वात्ता—इत्येतैस्त्रिभिर्मूर्त्तैः; सोमपाः, हविर्भुज १०  
प्रवेत्येतैश्चतुर्भिर्मूर्त्तैः पितृभिर्दिव्यपितृणां साप्तविध्यं निरूपितम् । ततश्च ११  
व्यासकौ संवत्सरस्य रूपम्” इति प्रतिपादनपूर्वकमग्नीषोमयोस्तारम्येन ११  
विविध्यं पञ्च स्तुतव्याः पितरो व्याख्याताः । अथ च “ये वै के चास्माल्लोकात् प्रयन्ति,  
संय यजुः प्रति” इति कौषीतकश्रुत्यनुसारं ये भूतात्मानः शरीरत्यागादनन्तरं गन्तव्यं—  
शरीरं नास्ति त्रयोदशमासैश्चान्द्रं लोकं यांति, ते त्रिविधाः प्रेताः पितरो निरूपिताः । प्रेतपितृ  
विज्ञानं, अख्याने एव पितृपिण्डसंतानक्रमः प्रतिव्यक्ति गतानां चतुरशीतिमितानां सोमसहस्रां



वर्गीकरणक्रमोऽपि दर्शितः । अत्र समुचितान् कोष्ठान् विरचय्य तैः सोमसहस्रां वर्गीकरणादयः सूक्ष्मविषया अपि तथा दर्शिताः, यथा साधारणशेमुषीकोऽपि मनुष्यो विनैव श्रमेण सहसा तांस्तान् विषयान् यायातथ्येनात्मसात् कर्तुं प्रभवेत् । किं बहुनोक्तेन, अन्येऽपि बहवः प्रकरणागता वैज्ञानिका विषया अत्र तत्रभवन्तः श्रीमन्तः स्वयमेवास्वादयिष्यन्ते—इत्यलं दिग्दर्शनेन ।

पाठक महाभागाः !

श्रीविद्यावाचस्पतिप्रणीतं पाश्चात्यसायिससमालोचनात्मकं मुद्रायन्त्रस्थं “भौतिकसायिसदीपिका” नाम अद्वितीयं पुस्तकं शीघ्रमेव प्रकाशमेष्यतीत्यपि सूचयतां परमां मुदमेति नो मनः । अस्मिन् पुस्तके, यदद्यत्वे पाश्चात्या विपश्चितस्तत्त्वानि यानि मूलभूतानि मन्यन्ते, नवानि च प्रकाशयन्ति, तानि सर्वाणि पूर्वं वैज्ञानिकैराचार्यैराख्यातानीति सम्यग् विविच्य दर्शितम् । यथा इदानीन्तनानां समये ‘आक्सिजन’ इत्याख्यातं तत्त्वं तद्वेदेषु ‘पवमानः सोमः’ इति प्रतिपादितम्; ‘हाइड्रोजन’ नाम्ना विदितं तत्त्वं ‘अम्मः’ इति प्रसिद्धम्; ‘नाइट्रोजन’ तत्त्वं भृग्वन्तर्गतो हंसवायुः, ‘कार्बन्’ इत्यभिधं च तत्त्वं ‘अक्षिरा’ नाम्ना व्याख्यातमिति सर्वथा समुपयुज्यतेऽयं ग्रन्थो वैदिकसायिसपरिज्ञानाय । अवश्यं च सम्यग्भ्यस्तोऽयं ग्रन्थो विज्ञान जिज्ञासूनुपकुर्यादेवेति पूर्णं विश्वसिमः ।

यद्यपि यन्त्रालयकर्मचारिणामुपेक्षया पुस्तकमुद्रणानन्तरं च नवीन पाठ-पाठान्तर लेखनादिभिः शुद्धिपत्रस्य कायोऽधिकः संजातस्तथापि सद्यहृदयैः पाठक्रमहाशयैरिदमेवालोचनीयम्, भ्रमप्रमादादयो दोषा मनुष्य सुलभा एव ।

अधुना आशास्महे च श्राद्धतत्त्वजिज्ञासवः सुमनसः पितृरहस्यविज्ञानावावश्यमेव ग्रन्थमेतं समुपयुञ्जीरन्निति दिक् ।

विद्वत्किङ्करः—

श्रीनवलकिशोर काङ्करः

कान्यतीर्थः



# पितृसमीक्षा-सूची

विषयाः

पृष्ठाङ्काः

|                                                                               |    |
|-------------------------------------------------------------------------------|----|
| १—ब्रह्म सुब्रह्मण्योर्गोदात्मप्राणपशुभिस्त्रैधातव्यः प्रजापतिः ।             | १  |
| २—अमृतसत्ययज्ञभेदादात्मत्रैविध्यम् ।                                          | १  |
| ३—मनोमयप्राणगर्भिणी वागेवैतदमृतं नामाक्षरं ब्रह्म ।                           | १  |
| ४—अक्षरादेव त्रयीविद्यापूर्विका सर्वविधा सृष्टिः ।                            | २  |
| ५—अक्षरस्य पुरुषत्वनिरुक्तिः ।                                                | २  |
| *६—ऋषिमन्त्रनाम्नोः प्राणवाचोर्यजुः* शब्दः ।                                  | ३  |
| ७—यजुर्ब्रह्मसंवन्धिनामग्नीषोमीयाणां भावानां ब्रह्मसत्यत्वम् ।                | ३  |
| ८—सुब्रह्मसंवन्धिनामग्नीषोमीयाणां भावानां देवसत्यत्वम् ।                      | ३  |
| ९—ब्रह्मसत्यदेवसत्यारब्धानां जीवशरीराणामृषिपितृदेवमयत्वम् ।                   | ४  |
| १०—ब्रह्मसत्यदेवसत्यारब्धानां जीवानां ब्राह्मदेवभेदात् संस्कारद्वैविध्यम् ।   | ४  |
| ११—लोकभेदात् त्रिधा भिन्नानां पितॄणां प्रकृतिभेदात् पुनस्त्रैविध्यम् ।        | ४  |
| १२—ऋतसत्यभेदाभ्यां पितृसृङ् ब्रह्मणो द्वैरूप्यम् ।                            | ५  |
| १३—ऋतसत्यमयस्य त्वेकस्थैवाक्षरस्य वृत्तिभेदेन त्रैविध्यात् न्यक्षरद्वयत्वम् । | ५  |
| १४—ऋतवशात् सत्येनाभिप्रधिनामकभावद्वयोपपत्तिः ।                                | ६  |
| १५—ऋतसत्यरूपयोः सोमाग्न्योरक्षरवैशेष्याद् वैलक्षण्यम् ।                       | ६  |
| १६—अग्निरूपत्रैविध्यम् ।                                                      | ६  |
| सोमरूपत्रैविध्यम् ।                                                           | ७  |
| १७—अग्नीषोमाभ्यां सयुग्म्यां सृष्टिविशेषसिद्धं रूपं यमः ।                     | ७  |
| १८—अग्नियमसोमानां पितृदेवत्वम् ।                                              | ७  |
| १९—याम्यस्यैकविध्याद्वाग्नेयसौम्ययोस्तु त्रैविध्यात् पितॄणां साप्तविध्यम् ।   | ८  |
| २०—अग्नीषोमयोः पितृदेवयोज्ज्वालोक्ता स्वरूपनिरुक्तिः ।                        | ८  |
| २१—वसुरुद्रादित्यभेदादकार्ग्नित्रैविध्ये वसुभेदाः ।                           | ९  |
| २२—रुद्रभेदाः ।                                                               | ९  |
| २३—आदित्यभेदाः ।                                                              | १० |
| २४—विवस्वदादित्यप्रजनितेषु मनुयममृत्युषु मनुनिरुक्तिः ।                       | ११ |
| यमनिरुक्तिः ।                                                                 | ११ |
| २५—सोमनिरुक्तिः ।                                                             | १२ |

\* यजुः { यत् वायुः प्राणाः ऋषिः ।  
जुः आकाशः वाक् मन्त्रः ।

मये



## विषयाः

## पृष्ठाङ्काः

- २६—अग्नियमसोमानां पितृभिः सहयोगित्वम् ।  
 २७—देवजनकानां पितृणां मृषिजनितत्वम् ।  
 २८—अथ सप्तविधानां दिव्यपितृणां निरुक्तिप्रारम्भः ।  
 २९—अथ ऋतुपितृणां निरुक्तिप्रारम्भः ।  
 ३०—अथ प्रेतपितृणां निरुक्तिप्रारम्भः ।  
 पार्वण्याः प्रेतपितरः ।  
 ३१—प्रेतपितृणां विज्ञानम् ।  
 ३२—गोत्रसन्तानः ।  
 ३३—सपिण्डीकरणम् ।  
 ३४—श्राद्धम् ।  
 ३५—गायापिण्डदानम् ।

- १३  
 १३  
 १३  
 १४  
 १८  
 २२  
 २६  
 ३०  
 ३१  
 ३१  
 ३४



# अथ पितृसमीक्षा

पितृनिरुक्तौ तावत्पितृदेवतानां निरुक्तिप्रारम्भः

ब्रह्मसुब्रह्मणोर्योगादात्मप्राणपशुभिस्त्रैधातव्यः प्रजापतिः ।

ब्रह्मसमीक्षाविज्ञानम् । निरुक्तं चानिरुक्तं चेति द्विविधं ब्रह्म । सर्वधर्मोपपन्नं निरुक्तम् । निर्धर्मकमनिरुक्तम् । तत्रेदमनिरुक्तमविज्ञेयमनिर्वचनीयं चेत्यतो विरम्यते । अथ निरुक्तं त्रिविधं—विश्वं विश्वात्मा विश्वातीतं च । सृष्टं रूपं विश्वम् । तत्सृष्ट्वा तदेवानुप्राविशत् । तदिदं सृष्टे प्रविष्टं रूपं विश्वात्मा । अथ यत्प्रविविक्तं रूपं तद्विश्वातीतम् । तत्रायं विश्वात्मेह विवक्ष्यते । सोऽयं विश्वात्मा द्विधाकृतो द्रष्टव्यः—त्रयीब्रह्म सुब्रह्म चेति । आनन्दविज्ञानधनमनोमयप्राणगर्भिता वाक् सर्वव्यापी अव्ययः पुरुषः । अव्ययवाचो विवर्तभूता ब्रह्मरूपाः प्रकृतिप्राणाः त्रयीब्रह्म । अव्ययवाचो विवर्तभूता विश्वरूपाः प्रकृत्यापः सुब्रह्म । एतयोश्च प्राणप्रपञ्चाप्यप्रपञ्चयोस्त्रयीब्रह्मसुब्रह्मणोरन्योन्यपरिमहत्तत्त्वणो भावः प्रजापतिः । आत्मा प्राणाः पशव इत्येवं त्रिधातुः स प्रजापतिः । उक्थत्वात्मा । अर्काः प्राणाः । अशितयः पशवः ।

## अमृतसत्ययज्ञभेदात्मत्रैविध्यम्

अमृतं सत्यं यज्ञ इति त्रिसंस्थे ब्रह्मण्यात्मशब्दः । तत्र प्रकृतिराहित्यात्पुरुषकैवल्यलक्षणो विशुद्ध आत्मा तावदमृतम् । यदक्षरमव्ययाविनाभूतं तदमृतम् । अर्कप्राणविशिष्टत्वात्मा सत्यम् । पञ्चप्रकृतिब्रह्मणस्त्रयो रोदसीदेवाश्चेत्यर्काः प्राणाः । अर्कप्राणद्वैविध्यात्सत्यं द्विविधम्—ब्रह्मसत्यं देवसत्यं चेति । एकस्मिन् ब्रह्मण्यालम्बने त्रयो देवाः समवेताः प्रतितिष्ठन्ति स ओङ्कारोऽपरं ब्रह्म । ब्रह्मदेवशुक्रेषु कृतरूपमक्षरं परं ब्रह्म स ओङ्कारः । अथ पशुविशिष्टं सत्यं यज्ञः ।

मनोमयप्राणगर्भिणी वागेवैतदमृतं नामाक्षरं ब्रह्म ।

रसोऽमृतम् । न चान्तरेण मृत्युं तदमृतमुपपद्यते । मृत्युर्बलम् । मृत्युमयममृतं बलघनो रसो ब्रह्म । तत्रेदं बलं त्रिविधं भवति । या तावदियं ज्ञानशक्तिस्तद्वलं ज्योतिः । स प्रकाशः । न सा क्रिया न चावरणम् । या त्वियं क्रियाशक्तिस्तद्वलं कम्पनम् । स



क्षोभः । न तज्ज्योतिर्न चावरणम् । अथ येयमर्थशक्तिस्तद्बलमावरणम् । स्थानं हीदमवरुन्धे । यस्मिन्नवकाशे कश्चिदर्थो ध्रियते न तत्रान्योऽर्थः प्रवेशमर्हति । न स प्रकाशो न स क्षोभः । रसो ज्योतिर्वलघनो मनः । कम्पनवलघनः प्राणः । आवरणवलघनो वाक् । आनन्दविज्ञानघनमनोमयप्राणगर्भिता वाग् ब्रह्म । एकमेवाद्वितीयं ब्रह्म । “एकं वा इदं विबभूव सर्वम्”, सर्वं खल्विदं ब्रह्म । मनोमयं प्राणमयं वाङ्मयं चैतदक्षरं मनसा कामयते, प्राणेन तपस्तप्यते क्रतुमद्भवति, वाचा सर्वमर्थं सृजतीति सिद्धान्तः । यत्तु—

वागक्षरं प्रथमजा ऋतस्य वेदानां माता अमृतस्य नाभिः ।

सा नो जुषाणोपयज्ञमागादवन्ती देवी सुहवा मे अस्तु ॥

तस्याः समुद्रा अधिविचरन्ति तेन जीवन्ति प्रदिशश्चतस्रः ।

ततः क्षरत्यक्षरं तद्विश्वमुपजीवति ॥ ( १ । १६४ । ४२ )

इति मन्त्रश्रुतावक्षरस्य वाङ्मात्रत्वमाह तद्वाच उल्लण्वत्वापेक्षं नतु मनःप्राणयोर्व्या-  
वृत्त्यभिप्रायं तेन मनोमयप्राणगर्भिणी वागोवैतदक्षरमाख्यायते—इति बोध्यम् ।

**अक्षरादेव त्रयीविद्यापूर्विका सर्वविधा सृष्टिः ।**

एतदेवाक्षरं यथा यथा कामयते तथा तथा भवति । तदव्ययमालम्बनं भवति । तदेव चाद्धेन मृत्युघनभूतं सन्मर्त्यं भूत्वा त्रिपरिणमते विश्वरूपैर्विकुरुते । उक्तं च—  
यत्तददृश्यमग्राह्यमगोत्रमवर्णमचक्षुः श्रोत्रं तदपाणिपादम् ।  
नित्यं विभुं सर्वगतं सुसूक्ष्मं तदव्ययं तद्भूतयोनिं प्रवदन्ति धीराः । इति ।

**अक्षरस्य पुरुषत्वनिरुक्तिः ।**

तस्यैतद्विपरिणामिनः प्रथमजं रूपं ब्रह्म त्रयीविद्या ऋक्सामे यजुश्चेति । तेषु यजुस्तावदावरणबलं गृहीते न ऋक्सामे । अनावरणे हीमे ऋक्सामे आवरण-  
धर्मिणो यजुषश्छन्दनाय प्रभवतः । ऋगुक्थं छन्दः । सामेदं पृष्ठं छन्दः । असीमं चेदमक्षरं यजुराभ्यामुक्थपृष्ठाभ्यां छन्दोभ्यां छन्दितं सत्परिच्छिन्नं भूत्वा पुरुषो भवति । पूर्वीयं परिच्छेदरेखा प्रकल्प्यते । तथा च—“परित्वाग्ने पुरं वय”-मिति मन्त्रव्याख्यायां ब्राह्मणश्रुत्याम्नायते—

“वर्म करोति परिवतीभिः । परीव हि पुरः । सा हैषा अग्निपुरी दीप्यमाना तिष्ठति । तिसृभिस्त्रिपुरमेवास्मा एतत्करोति । तस्मादुहैतत्पुरां परमां रूपं यत्त्रिपुरम् । स वै वर्षा-  
यसा वर्षीयसा छन्दसा परां परां लेखां वरीयसीं करोति । तस्मात्पुरां परा परा वरीयसी लेखा भवति । लेखा हि पुरः ।” इति ( शत० ६ । ३ । १ । २५ )



आनश्चेदमनवच्छिन्नमसीमं तदक्षरं परिच्छेदरेखया क्लृप्तायां पुरि वसतीति पुरुषो नाम व्यपदिश्यते । तथा चोक्तम्—‘पुरि शेते पुरुष’ इति ।

**ऋषिमन्त्रनाम्नोः प्राणवाचीर्यजुः शब्दः ।**

सोऽयं यजुःपुरुषो यच्च जूश्चेति भावद्वयैकात्म्यं द्रष्टव्यम् । यद्वतिशीलो वायुः । जूः स्थितिशीलोऽन्य आकाशः वाय्वाकाशौ चाविनाभूतौ यजुर्ब्रह्म । तदुक्तम्—

तदेतद्यजुर्वायुश्चान्तरिक्षं च । यच्च जूश्च । तस्माद्यजुरेव एव यदेष ह्येति । ( शत० १० । २ । ६ )

एतौ प्राणाकाशौ नित्यमपृथग्भावेन श्रूयेते—“प्राणो ब्रह्म । कं ब्रह्म खं ब्रह्मेति । यद्वायुं कं तदेव खम् । यदेव खं तदेव कमिति । प्राणं च हास्मै तदाकाशं चोचुः ।” इति ( छान्० उ० ४ । १० )

तत्र वायुः प्राणः सोऽग्निः । आकाशो वाक्सोमः सः । तावेतावग्नीषोमौ ब्रह्म । ब्रह्माग्निरूपे चास्मिन् विश्वव्यापिनि प्राणे ऋषिशब्दः । ब्रह्मविधसोमरूपायां चास्यां विश्वव्यापिन्यां वाचि मन्त्रशब्दः । अस्यामेव च मन्त्ररूपायां वाचीदं विश्वमन्तर्निहितं प्रतितिष्ठतीति पश्यन्ति । तथा चाहुः—“वाचीमा विश्वामुवनान्यर्पिता” इति । यत्तु “ऋषिर्वेदमन्त्र” इत्येवमस्य विरजसः प्राणस्यापि मन्त्रत्वमाचक्षते तदुभयोरेतयोर्वाक् प्राणयोर्विनाभावात् सम्भवति ।

**यजुर्ब्रह्मसम्बन्धिनामग्नीषोमीयाणां भावानां ब्रह्मसत्यत्वम् ।**

मन्त्रे च ब्रह्मशब्दो यजुर्वाहुपपद्यते । उभाभ्यां चाभ्यामग्नीषोमाभ्यां सहयोगादुद्भूते भावे सत्यशब्दो निरुद्धः । तच्चैदं सत्यं द्विविधम्—ब्रह्मसत्यं देवसत्यं च । तत्रैतद्-ऋषिप्राणगर्भितमन्त्रवाग्विकारभूता यजुपाग्नीषोमीयाः सर्वे निगूढा भावा यजुषो ब्रह्मत्वाद् ब्रह्मसत्यमिति सिद्धम् ।

**सुब्रह्मसम्बन्धिनामग्नीषोमीयाणां भावानां देवसत्यत्वम् ।**

अथ भृग्वङ्गिरसौ सुब्रह्म । तौ चेत्तौ स्नेहतेजोलक्षणौ भवतः । नाभ्यां किञ्चिद्व्यतिरिच्यते । तथा ह्याह कौपीतकश्रुतौ—“द्वयं वा इदं सर्वं स्नेहश्चैव तेजश्च, तदुभयमहोरात्रान्यामाप्तम् ।” इति ( १७ । ६ ) । तत्र स्नेहलक्षणोऽयं भृगुः सोमः । तेजोलक्षणोऽयमङ्गिरा अग्निः । तत्र च सोमविवर्तभूताः प्राणः पितरः । अङ्गिरसाग्निविवर्तभूताः प्राणा देवाः । उभये हीमे देवसत्यम् ।



ब्रह्मसत्यदेवसत्याब्धानां जीवशरीराणामृषिपितृदेवमयत्वम् ।

तत्र ब्रह्मरूपैर्ऋषिप्राणैरथ देवरूपैर्देवप्राणैः पितृप्राणैश्चायं जीवः कृतशरीरो जन्म गृह्णाति । तथा च श्रूयते—

“जायमानो वै ब्राह्मणस्त्रिभिर्ऋणवान् जायते । ब्रह्मचर्येण ऋषिभ्यो, यज्ञेन देवेभ्यः, प्रजया पितृभ्यः । एष वा अनृणो यः पुत्री यज्वा ब्रह्मचारी च” । इति ।

ब्राह्मण इत्युपलक्षणमरोगाणां जीवानाम् । जात्या ब्राह्मणानामेव सतां सर्वेषामुत्तरतो व्यवस्थिताधिकारिकर्मविशेषशक्तिसिद्धार्थमुपनयनादिसंस्कारविशेषवशाद्वर्णव्यवस्थानात् । तथा च स्मर्यते महाभारते—

न विशेषोऽस्ति वर्णानां सर्वं ब्राह्ममिदं जगत् ।

ब्रह्मणा पूर्वसृष्टं हि कर्मभिर्वर्णतां गतम् ॥ १ ॥ इति

ब्रह्मसत्यदेवसत्याब्धानां जीवानां ब्राह्मदैवभेदात् संस्कारद्वैविध्यम् ।

ब्रह्मसत्यदेवसत्यभेदाच्चैषां जीवानां द्विविध एव संस्कार इष्यते धर्माचार्यैः—  
ब्राह्मो दैवश्चेति । अष्टौ गर्भसंस्कारा, अष्टावनुव्रतसंस्कारा, अष्टावात्मसंस्कारा-  
श्चेति ब्राह्मः । तेनैषां ब्राह्मी तनूर्भवति । अथ सप्तपाकयज्ञाः, सप्तहविर्यज्ञाः, सप्तसोम-  
यज्ञाश्चेत्येकविंशतिसंस्कारा दैवः । तेनैषां दैवी तनूर्भवति ब्राह्मसंस्कारसंस्कृत ऋषीणां  
समानतां सायुज्यतां गच्छति । दैवेन तूत्तरेण संस्कारेणानुसंस्कृतो देवानां समानतां  
सालोक्यतां सायुज्यतां गच्छति । इत्याहुः ।

तत्र अग्निः, वायुः, आदित्य इत्येते त्रयो देवाः । “अग्निः सर्वा देवताः । वायुः सर्वा  
देवताः । इन्द्रः सर्वा देवताः जायमानो वै जायते सर्वाभ्य एताभ्यो देवताभ्यः ।” इत्याहुः ।

तेषामेषां जीवविभागारम्भणा रसाः सहांसि नाम । तेषामनुप्रवेशक्रमो देवयज्ञेनो-  
द्धरणीयस्तावदन्यत्र वैशद्येन व्याख्यातः । इह तु पितृणां सहसामनुप्रवेशक्रमः पितृ-  
यज्ञेनोद्धरणीयो व्याख्यायते ।

लोकभेदात्त्रिधा भिन्नानां पितृणां प्रकृतिभेदात्पुनस्त्रैविध्यम् ।

पितरस्तावदिह लोकत्रयभेदात्त्रिविधा भवन्ति—परा, मध्यमा, अवराश्चेति ।  
तदुक्तम्—

“उदीरतामवर उत्परास उन्मध्यमाः पितरः सोम्यास” इति । ते चैते क्रमेण दिव्या  
ऋतवः प्रेताश्चेति भाव्याः । एषां पुनरेकैके मूलप्रकृतिभेदात्त्रिविधास्त्रिविधा इष्यन्ते—



आग्नेयाः, याम्याः सौम्याश्चेति । अग्निः, यमः, सोमः—इत्येता हि तिस्रः पितृणां सहयोगिन्यो देवतास्ते भूयसा वैधर्म्यं जनयन्ति । तथा हि—तासान्तावदुत्पत्तिमाख्यास्यामः ।

### ऋतसत्यभेदाभ्यां पितृसृष्ट्ब्रह्मणो द्वैरूप्यम् ।

प्राणः । आपः । वाक् । अन्नदः । अन्नम् । इति पञ्च ब्रह्माणि प्रकृतयः । तत्रैतत्—प्राणब्रह्म पितृसृष्टिमैच्छत् । अतप्यत । अश्राम्यत् । तस्यैतस्य तपस ऋतं च सत्यं चाध्यजायेताम् । अहृदयमशरीरमृतम् । सहृदयं सशरीरं सत्यम् । तत्रेदमृतं ब्रह्मगति-प्रकृतिकं स्वतोऽप्रक्षितमन्यतः प्रतिष्ठाप्मानोति । अथ सत्यं स्थितिप्रकृतिकं ब्रह्मेति कृत्वा प्रतिष्ठास्वभावमन्यतः सञ्चारं लभते । समन्वयात्तु तयोर्ब्रह्मणोः प्रत्यर्थमेते स्थितिगती सम्भवतः । तत्तद्वैशेष्यापेक्षयैव चैषामशेषाणां प्रतिष्ठितत्वाऽप्रतिष्ठितत्वव्यपदेशा भिद्यन्ते । न सा स्थितिरस्ति यत्र गतिर्नास्ति । न च सा गतिरस्ति यत्र स्थितिर्नास्ति । प्रतिष्ठितानामप्यवयवा नित्यमविरामं विस्त्रसन्ते । उत्सन्नपूर्वाशेषावयवोऽप्येष यथापूर्वं प्रतिष्ठितप्रज्ञेवोपलभ्यते । यथेदं शतं वर्षाणि शरीरम् । अथैवं ये स्थितस्य गच्छन्तोऽवयवाः, ये वा सर्वथा शरीरावयवैरुत्क्रान्तास्तेषामप्रतिष्ठितानामपीतश्चेतश्चावश्यं क्वचित् प्रतिष्ठाऽनुभूयते । यदस्ति तदुत्सादेऽपि नैकान्ततस्तत्रास्तीति सम्भवति । देशकाल-रूपभेदैस्तस्य स्थितेर्विज्ञायमानत्वात् ।

“नासतो विद्यते भावो नाभावो विद्यते सतः ।

उभयोरपि दृष्टोऽन्तस्त्वनयोस्तत्त्वदर्शिभिः ।”

इति स्मरणात् ।

### ऋतसत्यमयस्य त्वेकस्यैवाक्षरस्य वृत्तिभेदेन

#### त्रैविध्यात्त्रयक्षरहृदयत्वम् ।

अस्ति हि सत्ता विधृतिधृतिरित्येवं त्रिविधाः प्रतिष्ठा इष्यन्ते । आत्मप्रतिष्ठा सत्ता । समवायसम्बन्धेन द्रव्यगुणकर्मणामन्यत्र प्रतिष्ठा विधृतिः । संयोगसम्बन्धेन द्रव्ये द्रव्यान्तरप्रतिष्ठा धृतिः । तथा चेह यन्निबन्धनमस्तीति बुद्धिः प्रत्यर्थमुपपद्यते तदिदं प्रतिष्ठा ब्रह्म । यदस्ति तत्सत्यम् । तच्चावश्यमृतसमन्वयाद्वृत्तित्रयेण युज्यते हरति यति यच्छतीति । अन्यतः किञ्चित्सत्यमृतं वाऽऽत्मन्याहरति । प्रतिक्षणं स्वाङ्गानामवदानं करोति । स्वात्मनि चाहितान्यङ्गानि नियमयति नियत्या विधारयति । आहरणावच्छिन्नं ब्रह्म हरिः । सोऽन्तर्दिशति अन्तर्ग्याप्रोति इति विष्णुर्नाम । निर्हरणावच्छिन्नं ब्रह्म हरिः । स इत्ये उदीपयतीति इन्द्रो नाम । अथ यः प्रतितिष्ठन्



प्रतिष्ठापयति स विभर्ति धात्यतीति भरणान्द्रमा भूत्वा पारोक्ष्याद्ब्रह्मा नाम । स्थिति-  
स्वभावो ब्रह्मा । गतिस्वभावौ त्विन्द्राविष्णू । उद्देपणमिन्द्रः । अवक्षेपणं विष्णुः ।  
एक एवान्तरो वृत्तिभेदात्त्रिविधो व्यवतिष्ठते । हरति गति यच्छतीति अग्रहरेऽस्मिन्  
प्रतिष्ठा ब्रह्मणि व्यन्तरो हृदयशब्दः ।

### ऋतवशात्सत्येनाभिप्रधिनामकभावद्वयोपपत्तिः ।

ऋतान्यन्नम् । सत्यमन्नादम् । हृदयभृतानां नाभिः । नाभिं परितः खल्वेपामृतानां  
नद्धभावेन प्रतिष्ठानात् । तच्चेदभृतं यावता प्रदेशेनास्मिन् सत्ये प्रधीयते सा बहिः सीमा  
प्रधिः तं प्रधिमिदं हृदयं स्पृशतीति प्रधौ पृष्ठशब्दः । हृदयं वा सर्वतः पृत्वा तिष्ठतीति पृष्ठं  
प्रधिः । सत्यस्य हीदं रूपं यदिदं हृदयं नाभिः । ऋतस्य तु सत्यपरमेष्ठिनो यद्रूपं  
तत्पृष्ठं प्रधिः । सर्वं हीदं सत्यमृतेन गर्भितत्वात्स्वरूपं धत्ते । सत्येन हीदभृतं गर्भितं  
ध्रियते । सर्वं च सत्यमृतेन बहिर्धा परिश्रितं भवति । तथा चान्तायते— “ऋतं सत्ये-  
ऽधायि । सत्यमृतेऽधायि । ऋतं च सत्यं च मेऽभूतामिति” ऋतं वा पूर्वं परचासत्य-  
मथवा सत्यं पूर्वं पश्चादृतमित्यचिन्त्यम् । सहैव तु ऋतं च सत्यं चाभीष्टात्तत्पसो  
ऽध्यजायतेति सिद्धान्तः ।

### ऋतसत्यरूपयोः सोमाग्न्योरन्तरवैशेष्याद्वैलक्षण्यम् ।

यत्तावदग्रे सत्यमजायत सोऽग्निः । यदृतं तत्सत्यस्वरूपावताराय सूर्यतः तस्मात्  
सोमः । ब्रह्मेन्द्रयोर्मिन्नभावयोः सहयोगेनैकभाव्यमयमग्निर्नाम ब्रह्मा । एवं ब्रह्मवि-  
ष्णोरैकभाव्यं स सोमो नाम ब्रह्मा । बहिर्गतिगर्भिता प्रतिष्ठा विकासः । तद्-  
वृत्तिर्ब्रह्माऽयमग्निर्हृदयारब्धः प्रष्टावसानो बहिर्मुखः । अथान्तर्गतिगर्भिता प्रतिष्ठा  
सङ्कोचः । तद्वृत्तिर्ब्रह्मायं सोमः प्रष्टारब्धो हृदयावसानोऽन्तर्मुखः । स्थितिगतिस्वभावौ  
हीमौ ब्रह्माणौ । आकुञ्चनं सोमः । प्रसारणमग्निः ।

### अग्निरूपत्रैविध्यम् ।

सोऽयं प्रसरणस्वभावोऽग्निरनारतं हृदयाद्बहिर्बहिर्हृत्चीयते । तस्मिंश्चयने सवनत्रै-  
विध्यादग्नेस्त्रैभाव्यं निष्पद्यते—अग्निः, वायुः, आदित्य इति । विकासतः प्राग्रूप-  
मग्निः । प्रथमो विकासो वायुः । पुनर्विकासो नितान्तविरलावयव आदित्यः । सूक्ष्मोत्तरौ  
हीमे त्रयो भावाः । त्रयोऽप्यमी ऋषयः प्राणा अङ्गिरसो नाम ज्ञायन्ते । अङ्गिनोऽर्क-  
प्रजापतेर्हृदयस्य रसनेन स्रंसनेनैतद्रूपत्रयपरिनिष्पत्तेः ।



## सोमरूपत्रैविध्यम् ।

अथाकुर्वन्स्वभावोऽयं सोमोऽनुक्षणं पृष्ठादन्तरतश्चीयते । तत्र सवनत्रैविध्यात् सोमत्रैभाव्यं भवति—सोमो, वायुः, आप इति । सङ्कोचतः प्राप्रूपं नितान्त-  
विरलावयवं सोमः । प्रथमः सङ्कोचो वायुः । पुनः संकोच आपः । स्थूलोत्तरा हीमे त्रयो  
भावाः । तेऽमी भृगवो नामर्षयः प्राणाः संज्ञायन्ते । परं परं भरिष्यन्तो गच्छन्तीति  
व्युत्पत्तेः । तथा चेदं षाट्कौशिकं पृथ्वीरूपं भवति । अग्निः, वायुः, आदित्य इति  
नाभ्यारब्धाः मध्यवसानास्त्रयः कोशाः ।

## अग्नीषोमाभ्यां सयुग्भ्यां सृष्टिविशेषसिद्धं रूपं यमः

अग्निरद्भिः सयुक्समहन्यत । सा पृथ्वी । वायुर्वायुनाऽयुज्यत । त रिचम् ।  
आदित्यः सोमेन ज्योतिरभवत् । सा द्यौः । सोम एवाग्नौ हूयमानः प्रज्वालतः पृथ्वी-  
पिण्डनाभाग्निर्भवति । अग्निरेव स्वप्रसरणातिशयात्पशुभूतः प्रधौ सोमो भवति । अथ  
यत्रैतयोर्ग्निसोमयोः समवल्लयोर्योगादुभयोः सङ्कोचविकासक्रिययोर्यमनं भवति । सोम-  
सङ्कोचगतिरग्निना तथाग्निविकासगतिः सोमेनोपरस्यते स विष्टम्भभावो यमः । अग्नि-  
र्यमः । अग्निर्द्विविधः—सोमानुबन्धी, सोमप्रतिबन्धी च । आद्यो यज्ञस्तस्याग्निशब्देनैव  
व्यपदेशः । द्वितीयस्त्वाङ्गिरसो वायुस्तस्य यमशब्देन । स मध्यवर्ती यमोऽयमन्तरत-  
स्तिष्ठन् दक्षिणतोऽग्निं यमयति उत्तरतस्तु सोमं यमयति । नाभिस्थोऽयमधस्तादग्निरूर्ध्वं  
सर्वतः प्रसरन्सोमस्थानं प्रधिसागत्य सोमो भवति । एवमयं प्रविश्यः सोमः सर्वतोऽ-  
धस्तादग्निपतन्नाग्निस्थानं नाभिसागत्याग्निः सम्पद्यते ।

## अग्निरयमसोमानां पितृदेवत्वम् ।

तेऽमी त्रयोऽग्निरयमसोमा देवपितरो भवन्ति । “त्वमग्ने अङ्गिराः प्रथम ऋषिः” इति  
श्रुत्या सर्वेषां देवानाभागेनामङ्गिरस एवोत्पन्नत्वात् । तत्राग्निरङ्गिरसस्तेजनकर्मत्वात्  
तेजांसि । सोमो भृगवः स्नेहनकर्मणो रसाः । अथ न तेजो न स्नेहः स यमः । तेऽमी  
त्रयः पितरः ।

“अङ्गिरसो नः पितरो नवग्वा अथर्वाणो भृगवः सोम्यासः ।

एभिर्यमः संरराणो हवींष्युशनुशन्निः प्रतिकाममन्तु ॥”

इत्यादि श्रुतिभ्यस्तथाऽवगमात् । यमा मध्यमाः पितरः । भृगवस्तु परे पितरः—  
उपरिष्ठात्सतामधश्चारित्वात् । आतश्च श्रयते—



“उदीरतामवर उत्परास उन्मध्यमाः पितरः सोम्यासः ।” इति ।

यास्यस्यैकविध्या दाग्नेयसौम्ययोस्तु त्रैविध्यात्पितृणां साप्तविध्यम् ।

अथ मध्यमोऽयमेको यमस्त्रिभिर्ऽङ्गिरोभिस्तेजनैस्त्रिभिर्भृगुभिः स्नेहनैः सप्तसंस्थो भवति । यावदिमे पार्थिवा भावा, यावदान्तरीक्ष्या, यावद्वा दिव्याः सर्वेऽप्यसौ सप्तसंस्थैः पितृभिः कृतशरीरत्वादेकैके सप्तसंस्थाः प्रजायन्ते ।

अग्नीषोमयोः पितृदेवयोर्जाबालोक्ता स्वरूपनिरुक्तिः ।

इत्थं पितृस्वरूपास्मकत्वेनाग्नियमसोमानां त्रैविध्ये प्रतिपद्यमानेऽपि यमस्याङ्गिरो- विशेषतया द्वावेवाग्निसोमौ प्रधानतः प्रतिपत्तव्यौ । दक्षिणोऽयं यमोऽग्निः । उत्तरः सोमः । अपि चायमथस्तादग्निरूर्ध्वदिशं गच्छति । उपरिष्ठात्त्वेप सोमोऽजस्रमधोदिशं गच्छति । तथा च बृहज्जाबालोपनिषद्भवति—

अग्नीषोमात्मकं विश्वम्—

अग्निराख्यायते रौद्री घोरा या तैजसी तनूः ।

शक्तिः सोमोऽमृतमयो रसशक्तिकरी तनूः ॥ १ ॥

अमृतं यत्प्रतिष्ठा सा तेजो विद्या कला स्वयम् ।

स्थूलसूक्ष्मेषु भूतेषु स एव रसतेजसी ॥ २ ॥

द्विविधा तेजसो वृत्तिः सूर्यात्मा चानलात्मिका ।

तथैव रसशक्तिश्च सोमात्मा च जलात्मिका ॥ ३ ॥

वैद्युतादिमयं तेजो मधुरादिमयो रसः ।

तेजो रसविभेदैस्तु वृत्तमेतच्चराचरम् ॥ ४ ॥

अग्नेरमृतनिष्पत्तिरमृतेनाग्निरेधते ।

अत एव हविः क्लृप्तमग्नीषोमात्मकं जगत् ॥ ५ ॥

ऊर्ध्वशक्तिमयः सोमः अधःशक्तिमयोऽनलः ।

ताभ्यां सम्पुटितं तस्मान्छश्चद्विष्वमिदं जगत् ॥ ६ ॥

अग्नेरूर्ध्वं भवत्येषा यावत्सौम्यं परामृतम् ।

यावदग्न्यात्मकं सौम्यममृतं विसृजत्यधः ॥ ७ ॥

अत एव हि कालाग्नेरधस्ताच्छक्तिरूर्ध्वगा ।

सोमस्यादहनञ्चोर्ध्वस्याधस्तात्पतनं भवेत् ॥ ८ ॥

आधारशक्त्यावधृतः कालाग्निरयमूर्ध्वगः ।

तथैव निम्नगः सोमः शिवशक्तिपदास्पदः ॥ ९ ॥



शिवस्योर्ध्वमयीशक्तिरधःशक्तिमयः शिवः ।

तदित्थं शिवशक्तिभ्यां नाव्याप्तमिह किञ्चन ॥ १० ॥

( इति जाबालोपनिषदि द्वितीयं ब्राह्मणम् )

वसुरुद्रादित्यभेदादर्काग्नित्रैविध्ये वसुभेदाः ।

तत्राग्निर्वायुरादित्य इत्येकौ नामाग्निस्त्रिविधो व्याख्यातः तेष्वग्निभेदेषु पृथ्वी-  
लोकायतना अग्निविशेषास्तावदष्टौ वसवो नाम देवा द्रष्टव्याः ।

“ध्रुवो धरश्च सोमश्च आपश्चैवानिलोऽनलः ।

प्रत्यूषश्च प्रभासश्च वसवोऽष्टौ प्रकीर्तिताः ॥”

( इति पौराणिकाः )

“अग्निश्च पृथ्वी च । वायुश्चान्तरिक्षं च । आदित्यश्च द्यौश्च । चन्द्रमाश्च नक्षत्राणि  
च । एते वसवः । एतेषु हीदं वसु सर्वं हितम्” इति श्रुतिः । ( शत० बृ० उ० ३ । ६ । ३ )  
पृथ्वी, अन्तरिक्षं, द्यौः, नक्षत्राणि—इति प्राणोपहितानि वाचोरूपाणि । अग्निः, वायुः,  
आदित्यः, चन्द्रमाः—इति वाग्विधरणानि प्राणरूपाणि । चतुर्विधं खं वाग्रपम्,  
चतुर्विधं कं प्राणरूपम्—इत्यष्टौ सोमाश्रिताग्निरूपा वसवः ।

रुद्रभेदाः ।

अथायमग्निरवस्थाभेदात्पञ्चधा भवति—रुद्रः, वरुणः, इन्द्रः, मित्रः ब्रह्मा चेति—  
इति वाजिश्रुताग्निहोत्रे अन्यपस्थाने श्रूयते । तत्रायमग्निर्वायुमयो रुद्रः । आपोमयो  
वरुणः, तेजोमय इन्द्रः, सोममयो मित्रः, प्राणमयो ब्रह्मा—इति भाव्यम् । एषु चैते रुद्रा  
नाम देवा वायुमयाग्नित्वादन्तरिक्षलोकायतना भवन्ति । ते चैते जन्मना च कर्मणा च  
विशेषिताः सन्तः, एकादशविधा उपपद्यन्ते । अपि चैते इन्द्रसोमाग्नीनामक्षराणामैक-  
भाव्येन कृतरूपा आविर्भूय दृष्टिमायान्तीति कृत्वा—सूर्यचन्द्राग्निनेत्रतया त्रिनेत्रा  
उच्यन्ते । अथ रोदस्यां नामैतस्यां त्रिलोक्यां कठिनद्रव्याणि द्रवीकुर्वाणाः परितः पशून्-  
भिरक्षन्ति । नीललोहिता अपि ते शोचिकेशतया शुचिवर्णा उच्यन्ते । अप्येते  
वायवश्चतुःकर्माणः सन्तीति चतुर्हस्ता इष्यन्ते । दुष्टान् विनाशयन्तीति शूलहस्ताः परशु-  
हस्ता वा । आर्तानां सर्वविधा आर्ताः संहृत्य रक्षन्तीत्यभयहस्ताः । स्वस्थानामभ्युदयं  
कुर्वन्तीति वरहस्ताः । इतोऽतिरिक्ता अपि जगतोऽप्रत्यक्षाः सूक्ष्मा विज्ञातुमशक्या  
मृत्या जानाभावाः क्रियन्ते इति मृगहस्ताः । इति भाव्यम् । अथ अनन्ता हीमे पञ्चवक्त्रा  
भवन्ति—अधियज्ञमुखाः, अधिभूतमुखाः, अध्यात्ममुखाः, अधिदैवतमुखाः, अध्यन्तरीक्ष-  
मुखा इति भेदात् । ते यथा—



|                          |                          |              |             |               |                  |
|--------------------------|--------------------------|--------------|-------------|---------------|------------------|
| १ कृशानुः (आ)            | १ पृथ्वीमूर्तिः (शिवः)   | १ श्रोत्रम्  | श्रोत्रम्   | विरूपाक्षः    | प्रभ्राजमानः     |
| १ प्रवाहणः (धि०)         | २ जलमूर्तिः (शिवः)       | २ श्रोत्रम्  | त्वक्       | रैवतः         | व्यवदातः         |
| २ दुवस्वान् (धि०)        | ३ तेजोमूर्तिः (शिवः)     | ३ चक्षुः     | चक्षुः      | हरः           | वासुकिः          |
| ३ बम्मरिः (धि०)          | ४ वायुमूर्तिः (शिवः)     | ४ चक्षुः     | जिह्वा      | बहुरूपः       | वैद्युतः         |
| ४ कविः (धि०)             | ५ आकाशमूर्तिः (शिवः)     | ५ प्राणः     | प्राणम्     | ज्यम्भकः      | रजतः             |
| ५ विश्ववेदाः (धि०)       | १ सूर्यमूर्तिः (शिवः)    | ६ प्राणः     | वाक्        | भूतेशः        | परुषः            |
| ६ हन्यवाहनः (धि०)        | २ चन्द्रमूर्तिः (शिवः)   | ७ वाक्       | पाणिः       | जयन्तः        | श्यामः           |
| ७ प्रचेताः (धि०)         | ३ विद्युन्मूर्तिः (शिवः) | १ उपस्थम्    | पादः        | पिनाकी        | कपिलः            |
| ८ मार्जालीयः (धि०)       | १ पवमानः (घोरा)          | २ पायुः      | उपस्थम्     | अपराजितः      | अतिलोहितः        |
| १ अजएकपात् (नूंगा०)      | २ पावकः (घो०)            | ३ नाभिः      | पायुः       | अजएकपात्      | ऊर्ध्वः          |
| २ अहिर्बुध्न्यः (पुंगा०) | ३ शुचिः (घो०)            | १ आत्मा      | आत्मा       | अहिर्बुध्न्यः | अवपतनः           |
| इत्यधिपशुमुखाः           | इत्यधिभूतमुखाः           | इत्यध्यात्म- | इति वाध्या- | इत्यधिदैव-    | इत्यध्यन्तरिक्ष- |
| १ ॥११॥                   | २ ॥११॥                   | ३ मुखाः      | ३ त्समुखाः  | ४ मुखाः       | ५ मुखाः          |

### आदित्यभेदाः ।

अथादित्यभेदा द्वादशादित्याः—

“इन्द्रो धाता भगः पूषा मित्रोऽथ वरुणोऽर्यमा ।

अंशुर्विवस्वोऽरुवष्टा च सविता विष्णुरेव च ॥”

( इति पौराणिकाः )

“द्वादश वै मासाः संवत्सरस्य । एत आदित्याः । एते हीदं सर्वमाददाना थन्ति तस्मादादित्याः ।” इति श्रुतिः ( बृ० उ० । ३ अ० । ६ ब्रा० । ५ कं० )

“अदितिर्घौरदितिरन्तरिक्षमदितिर्माता स पिता स पुत्रः ।

विश्वेदेवा अदितिः पञ्चजना अदितिर्जातमदितिर्जनित्वम् ॥”

इत्यदितिः श्रूयते । अदितिपरिगृहीता द्वादशविधाः प्राणा आदित्याः ॥

विवस्वदादित्यप्रजनितेषु मनुयममृत्युषु मनुनिरुक्तिः ।

एष्ववादित्येषु योऽयं विवस्वानामैकः तद्विकारादुत्पद्यमानास्त्रिविधाः प्राणाः प्रजायन्ते—मनुः यमः मृत्युश्चेति । आयुष्कृत आत्मारम्भका दशप्राणा विराजो नाम



यतः प्रवर्तन्ते स हृद्ग्रन्थिरूपेण हृदये प्राणापानव्यापारोपाश्रयभूतव्यानवायुसंयमनः प्राणविशेषो मनुः । मनुप्राणेन हृदि ग्रन्थितो व्यानवायुरुपांशुसवनो भूत्वा उपांश्वन्तर्ग्रामग्रहाभ्यां प्राणापानौ गृह्णन् वैश्वानरमग्निं जनयति तेनात्मनैष पुरुषो जीवति । परपुरुषमनोग्राहित्वाच्चैष मनुर्नाम । उक्तं च—

“प्रशासितारं सर्वेषामणीयांसमणोरपि ।

रुक्माभं स्वप्नधीगम्यं तं विद्यात्पुरुषं परम् ॥ १ ॥

एतमेके वदन्त्यग्निं मनुमन्ये प्रजापतिम् ।

इन्द्रमेके परे प्राणमपरे ब्रह्म शाश्वतम्” ॥ २ ॥ इति ।

भृग्वङ्गिरसौ, अत्रिमरीची, पुलस्त्यपुलहौ, क्रतुदक्षौ, वसिष्ठविश्वामित्रौ—इत्येवं भृगवादिदशविधप्राणजनक्रोऽयं मनुर्हैरण्यगर्भो द्रष्टव्यः । हिरण्यगर्भप्राणस्य ज्योतिर्गौरायु-  
रित्येवं त्रैविध्यादायुःकोशस्यैव चाध्यात्मिकस्य मनुशब्देनाभिनयान् ॥

अण्डजाः पिण्डजाः, ऊष्मजाः, उद्भिज्जाः—इत्येवं चतुर्विधा मनवः । चत्वारो मनवस्तथा—इति गीतास्मरणात् । चतुर्णामप्येषामविशेषेण मनुजत्वेऽपि पिण्डज-  
विशेषेष्वेवायं मनुष्यशब्दव्यपदेशो मनोरत्र वैशेष्यप्रतिपत्त्यर्थः । मनसि हि तत्र धियः  
समवायो वैशेष्यम् । अत एव च—

“पुनन्तु मा देवजनाः पुनन्तु मनसा धियाः ।

पुनन्तु विश्वा भूतानि जातवेदाः पुनातु माम्” ॥ १ ॥

इति मन्त्रे “पुनन्तु मनवो धिया” इति आथर्वणिकशाखान्तरपाठः समानार्थो भवति ।

### यमनिरुक्तिः ।

विवस्वत्प्राणगर्भप्रविष्टो विश्वामित्राख्यो बृहतीन्द्रप्राणः समवायेनायं मनुप्राणः सम्पद्यते । अग्निस्तु तत्प्रविष्टो यमः । एवं मृत्युर्वरुणस्तत्प्रविष्टो मृत्युर्नाम जायते । इन्द्राग्निवरुणानां भिन्नत्वेऽप्येतेषु विवस्वत्प्राणस्याविशेषात्त्रयोऽप्येते वैवस्वता उच्यन्ते—तत्र यमस्य वैवस्वतत्वं श्रूयते यथा—

“यन्मे यमं वैवस्वतं मनो जगाम दूरगाः” । ( ताण्ड्य० १ । ५ । १८ ) इति ॥

मनुरयं जीवनयात्राप्रवाहप्रवर्तकः । यमोऽयं जीवनयात्राप्रवाहस्तम्भनः । मृत्युरयं व्यानवायुग्रन्थिप्रसोचनः । एष खलु जीवनप्रदं व्यानवायुमस्य हृदयात्प्रत्युत्थाप्य प्राणा-  
पानव्यापारं शरीरात्प्रवृद्धं । शरीरप्राणयोर्वियोगे मृत्युशब्दः ॥ अथवा सर्व एवैते  
यमा एव—



“अपेत वीत वि च सर्पतातो येऽत्रस्थ पुराणा ये च नूतनाः ।  
अदाद्यमोऽवसानं पृथिव्या अक्रन्निमं पितरो लोकमस्मै ॥”

( य० सं० १२ । ४५ )

“क्षत्रं वै यमो विशः पितरः । क्षत्रं यमो विशा पितृभिः संविदानोऽस्यामवसानं ददाति ।”  
( शत० ७ । १ । १ । ४ )

इति श्रुतेरवसानप्रदायिनो यमत्वात्त्रयाणामप्येषां स्थानभेदेनावसानहेतुत्वात् ।  
अत एव चायं चतुर्दशविधो यमः स्मर्यते ।

धर्मराजो यमो मृत्युः सर्वभूतक्षयोऽन्तकः ।

कालो वैवस्वतो ब्रध्नः परमेष्ठी वृकोदरः ॥ १ ॥

नील औदुम्बरश्चित्रश्चित्रगुप्त इमे यमाः ।

अग्नौ सोमं हूयमानं ते नियच्छन्ति वायवः ॥ २ ॥ इति ।

अत्र वैवस्वतशब्दो मनुवचनः । अप्यन्येषां वैवस्वतत्वे मनुपरः स शब्दो विशेषा-  
द्वर्यः । मृत्युश्चायं यमविशेषतया यमेष्वेवान्तर्भूतः । तदित्थमग्निनयमस्रोमेषु पितृभेदेषु  
यमो व्याख्यातः ॥

### सोमनिरुक्तिः ।

अथ सोमो वायुराप इति त्रिविधः सोम इत्युक्तम् । तत्रायं सोमस्तावदशविधः ।  
एषु वृत्रोऽयमसुरः सोमश्चतुर्धा—ध्रुवो धर्त्रो धरुणो धर्म इति भेदात् । अश्मादिषु  
निविष्टावयवेषु कठिनद्रव्येषु घनताहेतुर्ध्रुवः । जलादिषु तरलद्रव्येषु घनताहेतुर्धर्त्रः ।  
वाय्वादिषु विरलावयवद्रव्येषु घनताहेतुर्धरुणः । अथ लेपगुणादिषु पराश्रितधर्मेषु  
घनताहेतुर्धर्मः । अपि चान्नसोमः पञ्चधा—राजा, वाजो, ग्रहः, पशुर्विवरिति । राज्ञा  
राजसूयः क्रियते । वाजेन वाजपेयः । ग्रहाश्चत्वारिंशत् । “षट्त्रिंशांश्च चतुरः कल्पयन्त”  
इत्यादिमन्त्रवर्णान्नानात् । तैः सवयागः क्रियते । पशुभिः पशुयागः । हविषा त्विष्टि-  
यागः । एवमन्येऽन्ये सोमप्रभेदा द्रष्टव्याः ।

अथाग्नेयो वायुः क्षोभणो रुद्र उक्तः । तद्विपर्ययेणायं सौम्यो वायुः संशमनः  
शिवो नाम । सर्व एवेह क्षोभाः शिववायुयोगात्संशाम्यन्ति ।

अथ सोमजनिता आपश्चतुर्विधा इष्यन्ते—अम्भः, मरीचिः, मरः, श्रद्धा इति भेदात् ।  
तृतीयस्यां दिवि पारमेष्ठये वायुसमुद्रे अम्भो नामापोऽतिलघुभाराः प्रचरन्ति । द्वितीयस्यां  
दिवि सौरसंवत्सरमण्डले मरीचिर्नामापः प्रचरन्ति । अथ एतस्यां पृथिव्यां पृथ्वी-  
स्वरूपसञ्जनना आपो मरः । चान्द्रमस्य आपः श्रद्धा । ता आन्तरीक्ष्याः ।



“या दिव्या आपः पयसा सम्भूयुर्वा आन्तरीक्षा उत पार्थिवीर्याः ।  
 हिरण्यवर्णा यज्ञियास्ता न आपः शिवाः शं स्योनाः सुहवा भवन्तु ॥”  
 तत्रैताः पार्थिव्य आपः सप्तदशविधा राजसूये व्याख्याताः ।

### अग्नियमसोमानां पितृभिः सहयोगित्वम् ।

तद्विद्यं त्रिविधोऽग्निः, त्रिविधो यमः, त्रिविधः सोमः—इत्येते त्रेधा विभक्तस्त्रयो  
 भावाः पितर उच्यन्ते । उत्पत्तिस्थितिसंहाराणामेतत्त्रयाधीनत्वात् । दैवतानि च भूतानि  
 च सर्वा अप्येताः प्रजा एभ्य एवाग्नियमसोमेभ्यः प्रजायन्ते जीवन्ति म्रियन्ते वा ।  
 सोमेन जायन्ते, अग्निना जीवन्ति, यमेन म्रियन्ते—इति स्थितिः । तत्राग्नेयाः पितरो  
 दक्षिणाकाशस्था उत्तरामनुधावन्ति । तेऽमी अङ्गिरसोऽवराः पितरः । याम्यास्तु  
 पितरो मध्याकाशस्था अनवरतमधस्तादवपतन्ति । ते मध्यमा अङ्गिरसः । अथ सौम्याः  
 पितर उत्तराकाशस्था दक्षिणामुपधावन्ति । तेऽमी भृगवः पराः पितरः । त एते नित्याः  
 प्रकृतिभूतान्यः पितरो व्याख्याताः ।

### देवजनकानां पितृणामृषिजनितत्वम् ।

ऋषयो हीमे त्रयः पितृणां वक्ष्यमाणानां मूलप्रकृतित्वात्पितृणां पितरो भवन्ति ।  
 अङ्गिरसो वसिष्ठा भृगवश्चेति । उपलक्षणं ह्येतत् । सर्वविधेभ्यस्त्वृषिभ्यः प्राणैभ्यः  
 प्रजातानां प्राणानां पितृशब्देन व्यपदेशस्येष्टत्वात् । तदुक्तं मनुना—

“मनोहैरण्यगर्भस्य ये मरीच्यादयः सुताः ।

तेषामृषीणामाद्यानां पुत्राः पितृगणाः स्मृताः ॥ १ ॥

ऋषिभ्यः पितरो जाताः पितृभ्यो देवदानवाः ।

देवेभ्यश्च जगत्सर्वं चरं स्थावनुपूर्वशः ॥ २ ॥”

इत्यमी पितृणां पितरः प्रदर्शिताः ॥

### अथ सप्तविधानां दिव्यपितृणां निरुक्तिप्रारम्भः ।

अथातः पितृन् वक्ष्यामः । स्थानप्रकृतिभेदात्पितरस्त्रेधा व्याख्यातव्याः । दिव्यपितरः,  
 ऋतुपितरः प्रेतपितरश्चेति । प्रत्येकमेतेष्वग्नियमसोमा अन्वाभक्ता द्रष्टव्याः ।



त्रिविधा हि दिव्यपितरो भवन्ति । अन्नविधाः, अन्नादविधाः अनुभयविधाश्चेति । अग्निष्वात्ताः, बर्हिषदः, सोमसदः—इत्येते त्रयः सौम्या अन्नविधाः । अग्निषु ये भवन्त्यात्ता येऽग्निषु गृह्यन्ते तेऽग्निष्वात्ताः ॥ १ ॥

अथ शुष्का आपो बर्हीषि । ओषधिवनस्पतयो हि बर्हीषि भवन्ति । बर्हिषु शुष्क-द्रव्येषु सीदन्ति भुक्तास्तिष्ठन्ति ते बर्हिषदः । पृषोदरादित्वाद्विसर्गलोपः ॥ २ ॥

अथ ये पुनराद्रद्रव्येषूदकादिषु सीदन्ति भुक्तास्तिष्ठन्ति ते सोमसदः ॥ ३ ॥

सौम्या एवैते पितरो नूनमानेययाम्यसौम्येषु द्रव्येष्वन्तर्निहिता लभ्यन्ते ॥

अथातोऽन्नादविधास्त्रय आग्नेयाः—हविर्भुजः, आज्यपाः, सोमपाः—इति । देव-भोग्यमन्नं हविः । तेजोरस आज्यम् । सोमरसः सोमः । द्रवद्रव्याशने पानशब्दः । अद्रवे तु भुजिशब्दः । हविर्भुज एव हविष्मन्तः सोमपाः सोमवन्तः । अथ येऽनुभयविधास्ते सुकालाः, सुकालिनः सुस्वधा वा संज्ञायन्ते । तदित्थं त्रिविधाः सप्तविधा चैते दिव्यपितरो भवन्ति । ऋषिभेदात् त्वेषां पितृणां मेते धर्मा विभिद्यन्ते ॥

अग्निष्वात्ता भृगवः । १ । बर्हिषदोऽङ्गिरसः । २ । सोमसदोऽत्रयः । ३ । हविर्भुजो-ऽङ्गिरसः पौलहा वा । ४ । आज्यपाः पौलस्त्याः कर्द्मा वा । ५ । सोमपाः काव्या वैराजा वा । ६ । सुकालिनो वासिष्ठाः । ७ ।

तेषामेषां दिव्यपितृणां देवलोके लोका भिद्यन्ते—

१—अग्निष्वात्ताः—वैभ्राजा विभ्राजमाना वा । दक्षिणाः । अमूर्ताः । मध्यमाः ।

२—बर्हिषदः—सोमपथाः सोमपदा वा । मध्यमाः । अमूर्ताः । मध्यमाः ।

३—सोमसदः—सनातनाः संतानका वा । उत्तराः । अमूर्ताः । मध्यमाः ।

४—हविर्भुजः—मारीचाः । ऐन्द्राणां क्षत्रियाणां पितरः । मूर्तिमन्तः पराः ।

५—आज्यपाः—तेजस्विनः । वैश्वदेव्यावतां वैश्यानां पितरो मूर्तिमन्तः पराः ।

६—सोमपाः—ज्योतिर्भासाः । आग्नेयानां ब्राह्मणानां पितरो मूर्तिमन्तः । पराः ।

७—सुकालिनः—मानसाः । पौष्णानां शूद्राणां पितरो मूर्तिमन्तः । अवराः ।

इत्थं त्रिप्रकृतिकाः सप्तैते दिव्य पितरो व्याख्याताः ।

अथ ऋतुपितृणां निरुक्तिप्रारम्भः ।

अथ ऋतुपितरो दर्श्यन्ते । योऽग्निः प्रभवात्प्रवृत्तो वायुसात्सञ्चरति तद्वत् । तारतम्येन सोमान्वयात्संविभक्तशरीरेऽस्मिन् ऋतागनावृतुशब्दः । ऋताग्नय एवैते सोम-संविभक्तकाया ऋतवः । ऋताग्नयो दशधा गायत्राग्निः । धिष्ण्याग्नयोऽष्टौ । सावित्राग्नि-



श्चेति । तद्विशेषकः सोमस्त्रिंशद्विधः—दिक्सोमः । ब्रह्मणस्पतिः । चन्द्रमा । गन्धर्वाः सप्तविंशतिरिति । उभयेषामेषामावपनं वायुः । तत्रास्य गायत्राग्नेर्दिक्सोमस्य च तार-  
तम्यं नास्ति । सर्वदा सर्वत्र साम्येन पर्याप्तत्वात् । धिष्ण्याग्नीनां तु विभिन्नगत्या संचा-  
रिणां प्रतिसंवत्सरमन्यान्यरूपेणोपल्लवात्प्रतिक्षणं वैषम्येन संयोगां भवन्ति ।  
सावित्राग्नेर्दिवोपचयो नक्तं चापचय इति तारतम्यम् ॥ १ ॥

अथ सोमस्यापि ब्रह्मणस्पतेः सूर्यादुपरिष्ठात्सतो दक्षिणगोलस्थसूर्योपलक्षिते  
संवत्सरार्धे पृथिव्याः सूर्यादुपरिस्थतया सान्निध्यातिशयादाधिक्येन संस्रवः । ततोऽन्य-  
स्मिंस्तु संवत्सरार्धे विप्रकर्षादल्पाल्पमिति तारतम्यम् ॥ २ ॥

अथ गन्धर्वास्तु नक्षत्रभेदाद्भिद्यन्ते । आतश्च नक्षत्राङ्कितेषु मासेषु तत्तन्नक्षत्र-  
सान्निध्यातिशयाद्विशिष्य योगो भवतीति प्रतिमासमावापोद्वापाभ्यां तारतम्यम् ॥ ३ ॥

चन्द्रमसा तु प्रतिपक्षमुपचयापचयाभ्यां तारतम्यम् ॥ ४ ॥

एवमेषामग्निसोमान्वयतारतम्यानां तारतम्यात्प्रतिक्षणमृतवो भिद्यन्ते । सर्वर्तुषु  
सर्वर्तुरूपाणामनुप्रवेशस्य विज्ञायमानत्वात् । तथा चाम्नायते—

“ऋतवो वा असृज्यन्त ते सृष्टा नानैवासन् । तेऽब्रुवन् । न वा इत्थं सन्तः शक्यामः  
प्रजनयितुम् । रूपैः समायामेति । त एकैकमृतुं, रूपैः समायन् । तस्मादेकैकस्मिन् ऋतौ  
सर्वेषामृतूनां रूपम् ।”

( शत० ८ । ४ । २ । ४ )

अनवरतमृतूनामन्यान्यत्वेऽप्यपेक्षाकृतमृतुव्यवस्थां प्रकल्पन्ते । तत्रैते वसन्तादयः  
शब्दाद्यावावृथिव्योः संयोगवैचित्र्यनिबन्धना व्यवतिष्ठन्ते । तत्रापि च विवक्षा-  
विशेषादनेकधा कल्पन्ति । तथा हि—षड् वा ऋतवो राशिद्वयविभागेन कल्प्याः । उत्तरायणे  
विषुवन्तमुभयतस्त्रिंशता त्रिंशतांशैर्वसन्तः । ६० । तत उत्तरतोऽशानां षष्ठ्या ग्रीष्मः । ६० ।  
ततो दक्षिणतोऽशानां षष्ठ्या वर्षा । ६० । ततोऽशानां षष्ठ्या शरत् । ६० । ततोऽशानां  
षष्ठ्या हेमन्तः । ६० । तत उत्तरतोऽशानां षष्ठ्या शिशिरः । ६० ।

अथ दक्षिणायनप्रवेशदिवसादारभ्य द्वासप्ततिदिवसाभिसवक्रमेण—वर्षाशरच्छ्री-  
तवसन्तग्रीष्माः षड्चर्तवः । तत्राप्येकैकस्मिन् ऋतौ त्रयस्त्रयो भागाः कल्प्याः ।  
षोडशदिवसाः प्रातः सवनं प्रस्तावः । चत्वारिंशदिवसा माध्यन्दिनं सवनमुद्गीथः ।  
पुनः षोडशदिवसाः सायं सवनं निधनम् । इति ।

शीतर्तुमासाश्चत्वारो द्वौ मासौ सन्धिरुत्तरौ ।

उष्णर्तुमासाश्चत्वारो द्वौ मासौ सन्धिरुत्तरौ ॥ १ ॥

चतुरश्रचतुरो मासान् स्वात्यमा समकालतः ।

शीतोष्णवर्षाकालाख्याः सम्भवन्त्यृतवस्त्रयः ॥ २ ॥



शीतकालो वत्सरार्धं याम्यगोलस्थसूर्यकम् ।  
 उष्णकालो वत्सरार्धं सौम्यगोलस्थसूर्यकम् ॥ ३ ॥  
 ज्येष्ठासन्ना त्वमावास्या ज्येष्ठासन्ना च पूर्णिमा ।  
 आभ्यां चान्द्रमसः कालो वत्सरे कल्पते द्विधा ॥ ४ ॥  
 एक एव ऋताग्निर्वा सोमतो हासवृद्धितः ।  
 ऋतुराख्यायते षोढा ऋताः सोमाग्निवायवः ॥ ५ ॥  
 वसन्तः सवसन्तः स्युर्व्ययशेषा यदाग्नयः ।  
 ग्रीष्मः स यत्र गृह्णीयुर्भूतान्यन्तर्बहिर्वलात् ॥ ६ ॥  
 वरीयांसोऽग्नयो वर्षास्त्रय उद्ग्राभलक्षणाः ।  
 उत्तरा अग्निनिग्राभलक्षणा ऋतवस्त्रयः ॥ ७ ॥  
 शरत्स आयादधिकं शीर्यन्ते तेऽग्नयो यतः ।  
 स हेमन्तो हानिमन्तो वायौ यत्राग्नयो बहिः ॥ ८ ॥  
 यत्राग्नयोऽतिशयतः शीर्णाः स्युः शिशिरस्तु सः ।  
 इत्थं वायौ सोमतोऽग्निर्वर्धतेऽपि च हीयते ॥ ९ ॥

तथा हि—शिशिरे तावद्दिवा दशभिर्होराभिर्येषां सावित्राग्न्यंशानामावापस्तेषां नक्तं दशभिरुद्वापे जातेऽवशिष्टाभिश्चतसृभिर्गायत्र्याग्न्यंशोऽपि शीर्णो भवति । तदुत्तरैः षण्त्र्यंशैः पुनरग्निम् वायौ सावित्राग्न्यंशा वसन्तो भवन्तीत्येतदुपलक्षितः कालो वसन्तः । तत उत्तरैः षण्त्र्यंशैरयमग्निर्वायुं पर्याज्य तद्गतानर्थानपि भूयसा प्रसतीति ग्रीष्मः । दहतीत्यूष्मा निदाघः । ततो भूयसा तेऽग्न्यंशा उरवो भवन्ति इति वर्षाः । अतितरामुर्वर्षायान् वर्षिष्ठः । अग्निभिः प्रत्याहृता अग्नयः प्रतिमूर्द्धिता आपो भूत्वा पृथिवीं सिञ्चन्तीति वा वर्षाः । स एतावानयमग्नेरुद्ग्राभकालः । अथैतद्विपर्ययेणाग्नेर्निग्राभकालः प्रवर्तते । तत्र यथाऽग्नीनां वसन्ते क्रमिक उपचयस्तथेदानीं क्रमिकं विशरणं भवतीति शरत् । अथाग्नयो हानिमन्तो भवन्तीत्येष कालो हेमन्तः । अथाग्न्यंशाः पुनः पुनरतिशयेन शीर्णा यत्र काते सोऽतिक्षीणाग्निकतया सोमप्रधानवायुकालः शिशिरः । तत्राग्न्युपचयापचयनिबन्धना एव च विपर्ययेण वायौ सोमापचयोपचयाः प्रवर्तन्ते । आतश्चैवमग्नेरेवोद्ग्राभनिग्राभाभ्यां तारतम्येन सोमसम्भोगेऽयमृतुशब्दो व्यवतिष्ठते । तदित्थं सोमगुणेष्वग्निषु वा सोमेषु वाऽग्निगुणेषु जगदुत्पादकत्वात्पितृशब्दः प्रवर्तते । अनेकधा चैषामृतुपितृणां कृतयो भवन्ति । तद्यथा—

“देवा वृत्रं जघ्नुः । तेनो एव व्यजयन्त । अथ यानेवैषां तस्मिन् संग्रामेऽध्वन् तान् पितृयज्ञेन समैरयन्त । पित्रोवै त आसन् । तस्मात्पितृयज्ञो नाम । तद्वसन्तो ग्रीष्मो वर्षाः—



एते ते ये व्यजयन्त । शरद्धेमन्तः शिशिरः—त उते—यान् पुनः समैरयन्त” ॥

“ये सोमेनेजानास्ते पितरः सोमवन्तः । पितृभ्यः सोमवद्भ्यः षट्कपालं पुरोडाशं निर्वपति । सोमाय वा पितृमते । षड् वा ऋतवः । ऋतवः पितरः । तस्मात् षट् कपालः ॥ १ ॥

अथ पितृभ्यो बर्हिषद्भ्योऽन्वाहार्यपचने धानाः कुर्वन्ति ॥ २ ॥

अथ पितृभ्योऽग्निष्वात्तेभ्यो निवान्

पायै दुग्धे सकृदुपमथित एकशलाकया मन्यो भवति” ॥ ३ ॥

“तद्ये सोमेनेजानास्ते पितरः पितरः सोमवन्तः ॥ १ ॥

अथ ये दत्तेन पक्वेन लोकं जयन्ति ते पितरो बर्हिषदः ॥ २ ॥

अथ ये ततो नान्यतरच्चन । यानग्निरेव दहन् स्वदयति ते पितरोऽग्निष्वात्ताः ॥ ३ ॥

एत उ ते ये पितरः” ॥

फाल्गुनीमारभ्याषाढीं यावद्वसन्तग्रीष्मावृत्तौ अग्निर्दक्षिणतोऽवराः पितरः । आषाढी-  
मारभ्य कार्तिकीं यावद्वर्षाशरदावृत्तौ यमो मध्यतो मध्यमाः पितरः । कार्तिकीमारभ्य  
फाल्गुनीं यावद्धेमन्तशिशिरावृत्तौ सोम उत्तरतः पराः पितरः । इत्यन्या कृतिः ॥

“संवत्सरो वै सोमः पितृमान्” ॥ १ ॥

“मासा वै पितरो बर्हिषदः” ॥ २ ॥

“अर्धमासा वै पितरोऽग्निष्वात्ताः” ॥ ३ ॥ इत्यन्यां कृतिः ॥

“वसन्तः सोमपाः पितरः ।”

“ग्रीष्मः आज्यपाः पितरः ।”

“वर्षा हविर्भुजः पितरः ।”

“शरत् सोमसदः पितरः ।”

“हेमन्तो बर्हिषदः पितरः ।”

“शिशिरोऽग्निष्वात्ताः पितरः ।”

इति वसन्तादिषड् ऋतुभ्यो नमः ।

“अहोरात्रे अग्नीषोमौ दिवसः—स पिता ।”

“पूर्वापरपक्षौ अग्नीषोमौ मासः—स पितामहः ।”

“उदग्दक्षिणायने अग्नीषोमौ संवत्सरः—प्रपितामहः ।”

इतीत्यमेते नाना कल्पा ऋतुपितरो व्याख्याताः ॥



## अथ प्रेतपितॄणां निरुक्तिप्रारम्भः ।

अथातः प्रेतपितरो व्याख्यायन्ते । पृथिवीलोकस्था भूतात्मानो देहत्यागादूर्ध्वं गान्धर्व-  
शरीरा नाक्षत्रैश्चयोदशमासैश्चन्द्रमसं गच्छन्ति । तेऽमी प्रेताः पितरस्तेषां निष्पद्यन्ते—  
परा, मध्यमा, अवराश्च । त एव हि नान्दीमुखाः, पार्वणाः, प्रेताश्च । मध्यमावराणामश्रु-  
मुखत्वात्तदपेक्षया परेषां नान्दीमुखत्वम् । नान्दीमुखाः प्रसन्नमुखाः । ते चैते सर्वस्मा-  
दस्मादुपरिष्ठाद्वर्तन्ते । ऊर्ध्वमुखा अमूर्ताश्च । ते त्रिविधाः—सोमसदः, बर्हिषदः,  
अग्निष्वात्ताश्च ।

सोमसदः सोमवन्तः सोमपाः सौम्याः सुभास्वरा इत्येकार्थाः । सोमसदो वैराजा  
इष्यन्ते । बर्हिषदस्त्वात्रेया मारीचा वा । अग्निष्वात्ताश्च मारीचाः पौलस्त्या वा । सोमसदः  
साध्यानां, बर्हिषदस्तु देवयोनीनां—दैत्यदानवयक्षगन्धर्वकिन्नरनागसुपर्णरक्षःप्रभृती-  
नाम्, अथाग्निष्वात्ता देवानां मरुदादीनां प्राधान्येन पितर इष्यन्ते । तत एवैतेषामुत्पत्तेः ।  
एषु सोमसदां संख्यानं नोपलभामहे । बर्हिषदः षडशीतिसहस्राणि ( ८६००० )  
अग्निषदश्चतुःषष्टिसहस्राणि ( ६४००० ) इति पौराणिकाः । एषु संतानकाः सनातना  
वा लोकाः सोमसदाम् । सोमपदाः सोमपथा वा बर्हिषदाम् । विश्राजमाना वैभ्राजा  
वाऽग्निष्वात्तानाम् । तत्रैते भूयसा भवन्ति । यत्र वा यावन्तस्ते भवन्ति तावन्तस्ते  
सर्वे एको लोकः । न हि तद्भावादतिरिच्यते तल्लोकः । सालोक्य-सामीप्य-सारूप्य-  
सायुज्यक्रमेण तद्भावापत्तिरेव तल्लोकावाप्तिः । “ये सोमेनेजानास्ते पितरः  
सोमवन्तः । ये दत्तेन पक्वेन लोकं जयन्ति ते बर्हिषदः । अथ ये ततो नान्यतरञ्चन  
यानग्निरेव दहन् स्वदयति ते पितरोऽग्निष्वात्ताः” । त एते कर्मणा तत्तत्पितृलोकमासाद्य  
तत्तद्भावापन्नास्तत्तन्नाम्ना व्यपदिश्यन्ते ।

“ये अग्निदग्धा येऽनग्निदग्धा येऽमुं लोकं पितरः क्षियन्ति ।

याँश्च विद्म यां उ च न प्रविद्म मघासु यज्ञं सुकृतं जुषन्ताम् ॥”

इति मन्त्रवर्णान्मघानक्षत्राधिष्ठातारोऽग्निदग्धाऽनग्निदग्धलक्षणाः केचिदन्ये  
पितरः श्रूयन्ते । तेषामग्निष्वात्तेष्वन्तर्भावः साधर्म्यात् । पितृविशेषत्वे प्रमाणान्तरानु-  
पलब्धेश्चेति दिक् ।

अथैतेषां भोगः संवत्सरे समयविशेषे भवति । तथा हि—“संवत्सरं प्रजापतिः”  
तस्य ऋतं च सत्यं चेति द्वे तन्वौ भवतः । उदगयनादारभ्य संवत्सरं यावद्विपरिवर्त-  
मानो वृद्धिहासक्रमानुषक्तः कश्चिदेकोऽग्निऋतं नाम । साऽस्यैका तनूर्भवति । अथ  
दक्षिणायनादारभ्य संवत्सरं यावद्विपरिवर्तमानो वृद्धिहासक्रमानुषक्तः कश्चिदेकः सोम



एव सत्यं नाम । साऽस्यापरा तनूर्भवति । ऋतसत्यमयो हि संवत्सरः प्रजापतिः । तत्राग्नि-  
शरीरानुगताः सर्वे देवा उत्पद्यन्ते, सोमशरीरानुगताश्च सर्वेऽसुराः । विरुद्धप्रकृतित्वाद्-  
हर्निशं ते परस्परतो विस्पर्धन्ते । विस्पर्धमानेषु च देवा वृत्रं जह्नुः । तत्र संग्रामे ये देवा  
व्यजयन्त त इमे—वसन्तः, ग्रीष्मो, वर्षाः । अथ यान्दन्तन्, यान् पितृयज्ञेन पुनः  
समैरयन्त त इमे—शरत्, हेमन्तः, शिशिरः । त एवैते त्रयः—सोमसदो बर्हिषदोऽग्नि-  
ष्वात्ता नाम । पितृयज्ञेषु हुतं हविरेषामेवोपगच्छति । संवत्सरवसन्तशरदादयः  
कालवाचिनोऽप्यत्र प्रकरणे तत्तत्कालनित्येषु धर्मेषु प्रयुक्ता द्रष्टव्या न कालमात्रे । अत्रोत्तर-  
गोलवर्तिनो वसन्तादयो दक्षिणगोलवर्तिनस्तु शरदादयो ज्ञेयाः । प्रक्रमाणां त्रयाणां  
संयुक्तस्य तथैवोपपत्तेः ।

एषां पुनस्त्रयाणां पितृणां सोमसद्बर्हिषदग्निष्वात्तानां सहयोगिनस्त्रयो देवा  
भवन्ति—सोमः, यमः, अग्निः—इति । देवा अप्येते पितृसाहचर्योत्पितरोऽप्युच्यन्ते ।  
अथवा देवानामेवैषां त्रिभिर्ऋषिभिः क्रमेण संप्रक्तानां सतां पितृत्वमिष्यते—अत्रिणाङ्गि-  
रसा भृगुणा चेति । सोमोऽयमत्रिणा युज्यते । अत्रिशचायं सोमस्य पिता प्रसिद्धः । चन्द्रस्या-  
त्रिजन्यत्वस्मरणात्तेनात्रिणा युक्त सोमः पितृमानित्युच्यते । तत्राच्यंशानां प्राधान्ये—सोम-  
वद्भ्यः पितृभ्यः स्वधा क्रियते । साम्ये—सोमाय पितृमते । न्यूनत्वे तु सोमाय पितृपीताय  
इति विशेषः । भृगुः कविः । तदंशः कव्यम् । तद्वहति स कव्यवाहनः कव्याङ् वा । भृगवंश-  
युक्त इत्यर्थः । स यत्रायं भृगवंशोऽग्नितोऽधिको वा समो वा न्यूनो वा स्यात् सर्वथापि  
कव्यवाहन एवोच्यते । अथवा यमोऽङ्गिरा इति वा, यमोऽङ्गिरस्वानिति वा  
यमोऽङ्गिरसांपतिरिति वा समाना देवता । तथा सोमवन्तः पितर इति वा, सोमः  
पितृमानिति वा, सोमः पितृपीत इति वा समाना देवतेति बोध्यम् । ब्रह्मवैवर्ते तु अग्नेः  
सोमस्य चाङ्गिरसा योगमुपदर्श्य ताभ्यां स्वधाकारमङ्गिरसे च नमस्कारमुपदिदेश ।  
तदन्यत्र पुराणादौ प्रायेण न स्मर्यते । इत्थं चादौ हविर्दानेनैषां सोमयमाग्नीना-  
माध्यायनं कृत्वा पश्चात्पितृन् सन्तर्पयेत् ।

“स यतः सोमाय पितृमते जुहोति” तेन सोमज्येष्ठान् सोमपान् पितृन् प्रीणाति ।

“यत्तु यमायाङ्गिरस्वते जुहोति” तेन यमज्येष्ठान् बर्हिषदः पितृन् प्रीणाति ।

“अथ यदग्नये कव्यवाहनाय स्विष्टकृतं” तेनाग्निज्येष्ठानग्निष्वात्तान् पितृन्  
प्रीणाति ।

तेन सोमयमाग्नीनामाध्यायनात् सोमसदो बर्हिषदोऽग्निष्वात्ताश्चाप्यायिता  
भवन्तीति सिद्धम्

त्रिविधा एवेह भावा दृश्यन्ते—उष्णः, शीतोऽनुष्णाशीतश्चेति ।



यावानुष्णः सोऽग्निः । शीतः सोमः । अनुष्णाशीतस्त्वेव यमः । तेष्वेतेष्व-  
यमग्निर्दक्षिणत आगत्योत्तरां दिशमनवरतमनुधावति । अग्नेरूर्ध्वचारित्वस्वाभा-  
व्यात् । विश्वं प्रत्यूर्ध्वत्वेन गृहीताया एव दिशि उदीचीत्वात् । एवमयं सोमः  
खलुत्तरत आगच्छन् दक्षिणां दिशमनवरतमनुधावति । तस्याग्निवैपरीत्येनाधोगा-  
मित्वस्त्राभाव्यात् । विश्वं प्रत्यधस्त्वेन गृहीताया एव दिशोऽवाचीत्वात् । तन्मध्ये च  
तयोर्नियामकः कश्चन वैवस्वतः प्राणो यमो नाम प्रवर्तते । तथा च महर्षिवचनं श्रूयते—

“अन्तरं मृत्योरमृतं मृत्यावमृतमाहितम् ।

मृत्युर्विवस्वन्तं वस्ते मृत्योरात्मा विवस्वति ॥” इति ।

अग्नौ हि संततधारया हूयमानः सोमो विश्वं जनयति । सोऽयमन्तरस्थितो यमो  
यदैवाग्नौ सोमाहुतिं यमयति—अथ सत्रास आत्मा शरीरं त्यजन् म्रियते तस्मात्  
स मृत्युर्नाम । यत एवैषां त्रयाणां प्रभावादिदं विश्वं प्रवर्तते तस्मादेते त्रयः पितरः ।  
तानेतान् चातुर्मास्यपर्वणि पित्र्येष्टौ यजन्ते । तत्र सोमायोत्तरतो जुहोति, अग्नये  
दक्षिणतः, अथैतयोरन्तरे यमायेति । अत एवैषां सयुजां पितृणामप्येता एव दिशो  
भवन्ति । सोमसदामुत्तरतः, बर्हिषदामन्तरतः, अग्निध्वात्तानां दक्षिणत इति ।

अथापरथा व्याख्यास्यामः । अत्र्यङ्गिरोभृगुभिर्ऋषिभिः कृतात्मानः सोमयमाग्नय-  
स्त्रयोऽप्येते परस्परतः संसक्ताः पितृशब्दं भजन्ते । परस्परसंसक्ता एवैते संवत्सरकाल-  
भोग्याः संवत्सरो नाम । तस्य द्वे तन्वौ भवतः—ऋतं च सत्यं चेति । यावन्नग्निस्तद-  
तमथ यावान् सोमस्तत् सत्यम् । तस्यैतस्य प्रजापतेर्या सत्यमात्रात्मिका तनूरभवत्,  
ततः पितृन् सृष्ट्वा स तामपि तनूमुत्ससर्जेति विष्णुपुराणे स्मर्यते—

“सोमोऽग्निना संसक्तरूपः प्राकृतं स्वरूपं जहातीति तदर्थः ।”

अग्निस्तु उदगयनवेलायामुत्पन्नो वसन्तग्रीष्मवर्षासु क्रमेण परिवर्द्धते । तत्र  
तावदस्यावयवाः सर्वेषु वाय्वादिष्वर्थेषु वसन्तो भवन्तीत्येतत्क्रियोपलक्षितः स कालो  
वसन्तः । तावत्कालिकोऽयमग्निरपि वसन्तः । अथ क्रमेण प्राबल्यं गच्छन् सर्वमा-  
क्रम्य गृह्णातीत्येतत्क्रियोपलक्षितः कालो ग्रीष्मोऽग्निरपि ग्रीष्मः । नितरां दहतीति नि-  
दाघः । दाहकर्मणैवोष्मा च । ततोऽप्यतितरां वर्षिष्ठो भूत्वा तोयात्मना परिणतः  
प्रवर्षति वर्षति वेत्येतत्कर्मणा प्रावृड् वा वर्षा वा । एतावान् वृद्धिकालः । अथ क्रमेणैव  
हासकालः । तत्र तावदयमग्निर्यावता कालेन शीर्य्यमाणावयव इव भवति स कालो-  
ऽग्निश्च शरत् । ततो हीनतां गतोऽग्निस्तत्कालश्च हेमन्तः । अथ पूर्णतया शीर्णरूपो-  
ऽग्निस्तत्कालश्च शिशिरः इति । स यथा चन्द्रो दर्शान्तादूर्ध्वं समुत्पद्य दर्शान्ते म्रियते,  
एवमयमृताग्निरुदगयनादौ समुत्पद्य दक्षिणायनान्ते म्रियते । स एतावानमुष्य ऋताग्नेरे-



को भोगकालः संवत्सरः । तस्यैते वृद्धिहासोपलक्षिताः षडवयवा ऋतवो नाम ।  
अग्नयोऽप्येते ऋतवः । ते पितरः । ऋतुभिरेवैषामर्थजज्ञानामुत्पत्तेर्दृश्यमानत्वात् ।  
स च ऋतुस्त्रेधा विकल्प्यते अस्ति स दिवसः, अस्ति स मासः, संवत्सरः । त एते त्रयो-  
ऽपीत्थं पिता, पितामहः, प्रपितामह इव पितरः संभवन्ति ।

क्वचित्तु पञ्चैव ऋतवः श्रूयन्ते—हेमन्तशिशिरयोः समासेन । तत्रायमेकैको  
द्वासप्ततिदिवसः स्यात् । अपिच मनुष्याणां पशूनां पक्षिणां सरीसृपाणां स्थावराणां  
चेति पञ्चानां ये पुष्यकालास्ते पञ्चर्तवो द्रष्टव्या इत्याहुः । एते च सर्वोत्पादकत्वात्  
पितरः स्युः ।

एषु सर्वत्र स्थानिनां स्थानाख्यया विवक्षणात् स्थानिपरा एते संवत्सरादयः  
शब्दा आख्याताः । स्थानी चाग्निरिहाख्यातः । तत्र मतभेदान् प्रदर्शयामः ।

“अग्निरिति वायुपुराणम्” ।

“तमोभूते जगत्त्रये सर्वतः पूर्वमम्मांसि जशिरे ते ब्रह्मणः पुत्रा उत्तरेषाममीषां सर्वेषां  
पितरः—

( इत्यादित्यपुराणम् )

“वराहरूपेण विष्णुना—समुद्राद्बुद्धतायाः पृथिव्या दंष्ट्राविलग्ना मृत्पिण्डाः पितरः—

( इति महाभारतम् )

“ब्रह्मणः प्रजापतेर्देहात् तन्मात्रा उदपद्यन्त ता ऊर्ध्वं जिगमिषन्त्यो विपत्संस्था-  
स्तपस्विन्यः पितर उच्यन्ते ।”

( इति वराहपुराणम् )

तेषामेषां सर्वेषामग्निसोमयमेष्वेव तात्पर्यं पर्यवस्यति । अग्न्यादयस्तु तारतम्यवन्तः  
परस्परसंस्त्रुष्टा ऋतवः । त एवेह पितर इति संसिद्धम् । अत एव हि अग्निष्वात्ताः सोम-  
वन्तो बर्हिषदश्चेति त्रयः पितरः । अत एव हि क्रमेण भृगवोऽत्रयोऽङ्गिरसश्चेति त्रयः  
पितर इत्यपि सिद्धम् ।

तदित्यमेते सोमसदादयस्त्रयोऽप्यमूर्ता धर्ममूर्तयो नान्दीमुखाः पितरः समाख्याताः ।  
कोष्ठकेनैषां परिलेखो यथा—

| दिशः    | देवाः  | ऋषयः         | पितरः          | लोकाः     | जनकाः      | जन्याः     | संख्यातः |
|---------|--------|--------------|----------------|-----------|------------|------------|----------|
| उत्तरा  | सोमः   | पितृमान्     | सोमसदः         | सनातनाः   | साध्यानां  | वैराजाः    | .....    |
| अंतरा   | यमः    | अङ्गिरस्वान् | बर्हिषदः       | सोमपथाः   | देवयोनीनां | मारीचाः    | ८६०००    |
| दक्षिणा | अग्निः | कव्यवाहनः    | अग्निष्वात्ताः | वैभ्राजाः | देवानां    | पौलस्त्याः | ६४०००    |



“पार्वणाः प्रेतपितरः”—

अथ पार्वणाः पितरः प्रदर्श्यन्ते—ते च नान्दीमुखेभ्यः पितृभ्योऽधस्तादनुवर्तन्ते—  
तिर्यक् संस्था, अधोमुखा, मूर्तिमन्तश्च । त इमे चतुर्विधाः—सोमपाः, हविर्भुजः,  
आज्यपाः, सुकालिनश्च । सोमपाः सोमवन्तः सौम्याः काव्याः कव्यादा इत्येकार्थाः ।  
द्विविधा हि सोमपा भवन्ति—वैराजाः काव्याश्च । तत्र वैराजसोमपा अमूर्ता नान्दी-  
मुखेषूक्ताः । ये त्ववराः—काव्याः सोमपास्त इह पार्वणा उच्यन्ते । एते हि  
कवेरुत्पद्यन्ते । तस्मात् काव्या इत्याहुः । यत्रैते प्राधान्येन तिष्ठन्ति ते ज्योतिर्भासा नाम  
लोकाः । अथवा यत्र यावन्तस्ते भवन्ति तावन्तस्ते सर्वे ज्योतिर्भासा नाम लोकाः ।  
लोकत्रे तेषामेव ज्योतिर्भाससंज्ञा । न च तदभावादतिरिच्यते तल्लोकः । सालोक्य-  
सामीप्यादिना तद्भावापत्तिरेव तल्लोकावाप्तिः । एवमुत्तरेष्वपि द्रष्टव्यम् ।

अथ हविर्भुजः, हविष्मन्तः इत्यनर्थान्तरम् । अत एवोपहृताः पितर इति केचिदाहुः—  
अङ्गिरसो ह्येते जायन्ते तस्मादङ्गिरसो नाम । एषां मरीचा नाम लोकाः । मरीचि-  
र्गर्भा वा ।

अथाज्यपाः, त एव सुस्वधा इत्याहुः । एते पुलस्त्यादुत्पद्यन्ते तस्मात् पौलस्त्याः ।  
मतान्तरे तु पुलहपुत्रात् कर्हमादुत्पद्यन्ते । तस्मात् कार्हमास्ते भवन्ति । एषां तेजस्विनो  
नाम लोकाः ।

अथ सुकालिनः सुकाला अप्युच्यन्ते । ते वसिष्ठोत्पन्नत्वाद्वसिष्ठाः । तेषां मानसा  
लोकाः । सर्वेषां पितरोऽप्येते चत्वारो ब्राह्मणादीनां चतुर्णां विशिष्य पितरो भवन्ति ।

“सोमपा ब्राह्मणानाम्, हविर्भुजः क्षत्रियाणाम्, आज्यपा वैश्यानाम्, सुकालिनः  
शूद्राणाम्” ।

तत्रैते ब्राह्मणादयः शब्दा न मनुष्यविशेषमात्रपराः, अपितु यावदिदं किञ्चिद्दृश्यते  
स्थावरं च जङ्गमं च, प्राणि चाप्राणि च, तत्सर्वं चातुर्वर्ण्यमिहेष्यते । सर्वत्रैवा-  
मुष्मिन् भूतभौतिकप्रपञ्चे आग्नेयं सर्वं ब्राह्मणम् । ऐन्द्रं सर्वं क्षत्रियम् । वैश्वदेव्यं सर्वं  
वैश्यम् । पौष्णं तु सर्वं शूद्रमित्येषा परिभाषा वेदितव्या । सर्वेषामेषामर्थजातानामग्नी-  
न्द्रमरुत्पूषसंयोगेन विभज्य विभिन्नकृतिकतयोत्पन्नत्वात् । यथा दिव्ये पशुचतुष्टये  
अजो ब्राह्मणः, मेघः क्षत्रियः, गौर्वैश्यः, अविस्तु शूद्र इति श्रूयते । एकस्मिन्नेव च  
प्राणिशरीरे मुखभागो ब्राह्मणः, उरो भागः क्षत्रियः, मध्यभागो वैश्यः, पादभागस्तु  
शूद्रः । इत्येवमन्यत्रान्यत्रापि द्रष्टव्यम् । अत एवैषां सर्वत्र साङ्कर्यात् सर्व एवैते  
विवक्षानुरोधेन सर्वेषां पितरः सम्भवन्ति । वस्त्वसाङ्कर्ये व्यवहारसाङ्कर्यस्य दोषाना-  
धायकतया सम्प्रतिपन्नत्वात् ।



सोमग्राहिणः सोमपाः, हविर्ग्राहिणो हविर्भुजः, आज्यग्राहिण आज्यपाः ।

आज्यसोमयोर्द्रवद्रव्यतया तद्ग्रहणे पानव्यवहारः । हविषस्तु घनद्रव्यतया तद्ग्रहणे भोजनव्यवहारः । यानि द्रवद्रव्याण्यग्निसंयोगाद्दहन्ते, अर्चिर्भावेन वा प्रज्वलन्ति तानि घृततैलमदिरादीनि आज्यानि । यानि तु द्रवद्रव्याणि न तथा दहन्ते न प्रज्वलन्ति तानि पयः प्रभृतीनि सोमशब्दानि । सोमस्याग्निरूपत्वात् तथा च—

‘ये पितरः सोमद्रव्यमात्मसात् कृत्वाऽप्याप्यमाना भवन्ति ते सोमपाः ।’

‘आज्यद्रव्येणाप्याप्यमाना हविर्भुजः ।’

‘ये तु न गृह्णन्ति कृतसम्बन्धा अप्यगृहीत्वैव निवर्तन्ते ते सुकालिनः’—इति भेदाः ।

त्रयोऽप्येते पार्वणाः । पृथिव्यामन्तरिक्षे दिवि च सीदन्ति तेनैतेषां सहचारिण-  
ब्धयो देवा भवन्ति । वसवो रुद्रा आदित्याश्च । तेषु वसवः पृथ्वीसदः, रुद्रा अन्त-  
रिक्षसदः, आदित्या दिविपदः—पितॄन् संतर्पयन्ति । सालोक्यात् पितृसहचराश्च ते  
पितरः समाध्यायन्ते । ‘वसुरुद्रादितिसुताः पितरः श्राद्धदेवताः ।’ इति याज्ञवल्क्य  
स्मरणात् ।

अथ ये तृतीयाः पितरस्ते प्रेता मनुष्यपितरः—ते वायुपुराणे स्मर्यन्ते—

ब्रह्मन्त्यैरेण तपसा यज्ञेन प्रजया तथा ।

श्रद्धया प्रजया चैव प्रदानेन च सप्तधा ॥

कर्मस्वेतेषु ये युक्ता भवन्त्यादेहपातनात् ।

देवैस्तैः पितृभिः सार्द्धं मोदन्ते सोमपाज्ययै ॥ इति ॥

ब्रह्मपुराणे च—

पिता पितामहश्चैव तथैव प्रपितामहः ।

त्रयोऽप्यश्रुमुखा ह्येते पितरः परिकीर्तिताः ॥

तेभ्यः पूर्वतरा ये च प्रजावन्तः सुखोचिताः ।

ते तु नान्दीमुखा नान्दी समृद्धिरिति कथ्यते ॥ इति ॥

“ये स्युर्पितामहादूर्ध्वं ते स्युर्नान्दीमुखा” इति मार्कण्डेयपुराणे च ॥

अश्रुमुखाश्च नान्दीमुखाश्च सप्तैते प्रेतपितरः सौम्याः । एते हि सोमगता भवन्ति ।  
“एवैके चास्माल्लोकात् प्रयन्ति चन्द्रमसमेव ते सर्वे गच्छन्ति” इति कौषीतकश्रुतेः ।  
एते सद्गतिमन्तः । अथ ये दुर्गतिमन्तस्ते सोमात्पतिता यातनास्थानमागता यतस्ततो  
विद्रवन्ति । केषांचित्तु गतिर्नास्ति । ते स्थावरान्तरेषु पंचसु तिर्य्यग्योन्यादिषु नाना-  
भावेषु सम्भवन्ति । इतरेषां त्रिविधा स्थितिः । एतच्च धर्मसमीक्षायां सापिण्ड्यप्रकरणे  
विस्तरेण प्रपञ्चिष्यते । इह तु प्रेतानां पितॄणां श्रौते कर्मणि देवतात्वं नास्तीत्यतो विरम्यते ।



तदित्थं श्रौत्रकर्मोपयुक्ता प्राणविशेषाः सप्तैव पितरः सिद्धाः—अग्निष्वात्ताः, बर्हिषदः, सोमसदः, हविर्भुजः, सोमपाः, आज्यपाः, सुकालिनश्चेति । ऋषिभ्यश्चैते पितरः सप्तापि प्रजायन्ते । ते यथा—मरीचिः पुलस्त्यो वा, अत्रिर्मरीचिर्वा, विराट्, अङ्गिरा, भृगुः, पुलस्त्यः, वसिष्ठः । तेषां त्रयः प्रथमा अमूर्ताः, परे चत्वारो मूर्तिमन्त इत्युक्तम् । अग्निः यमः सोमः—इत्येते त्रयः—क्रमेण अग्निष्वात्तादीनामाज्यपादीनां च पितृणां देवा इष्यन्ते । सुकालिनस्तु निर्देवाः । वसवो रुद्रा आदित्या—इत्येते त्रयो देवाः पितृसंतर्पणा भवन्ति । अथ भृगवः, अङ्गिरसः, अत्रयः—इत्येते त्रयः क्रमेण—अग्निष्वात्तादीनामाज्यपादीनां च पितृणामृषयः सम्भवन्ति । ये तु अथर्वाणः श्रूयन्ते । ते भृगवङ्गिरसोऽविशेषत्वात् ततो नातिरिच्यन्ते तस्मात् त्रय एवर्षयः स्युः । सुकालिनां तु वसिष्ठा ऋषयः । एते चर्षयो मरीच्यादयो मनोर्विराजः प्रजायन्ते । स च मनुर्हिरण्यगर्भात् । तदुक्तं मानवीये—

मनोर्हिरण्यगर्भस्य ये मरीच्यादयः सुताः ।  
तेषामृषीणां सप्तानां पुत्राः पितृगणाः स्मृताः ॥  
ऋषिभ्यः पितरो जाता पितृभ्यो देवदानवाः ।  
देवेभ्यस्तु जगत्सर्वं चरं स्थाण्वनुपूर्वशः ॥ इति ॥

तथा च अग्निष्वात्तादयः पितरः, मरीच्यादयः पितामहाः, मनुः प्रपितामहः । हिरण्यगर्भो वृद्ध इत्येवं सर्वेषामेषां पितृपरम्परा सिद्धा ।

अथाहुः—त्रयो ह नु वै पितरः—अवमाः—कर्वा—काट्या इति श्रुत्यन्तरप्रसिद्धानां पितृविशेषाणामनाख्यानान्मन्यूनत्वमिति चेन्न ।

उदीरितामवर उत्परा स उन्मध्यमाः पितरः सोम्यासः ।

असुं य इयुरवृका ऋतज्ञास्तेनोऽवन्तु पितरो हवेषु ॥

इति मन्त्रप्रसिद्धानामवरपरमध्यमानां पितृणामेव श्रुत्यन्तरेऽवमादिशब्दैरभिनयादतिरेकात् । न हि तद्व्यतिरेके प्रमाणान्तरमुपलभामहे । इति दिक् ।

अथ वायुपुराणवचनेष्वेके विप्रतिपद्यन्ते । इह तावदग्निष्वात्ताद्यास्त्य एव दिव्यपितरः समाख्याताः । अग्न्यादिः षड् वा । पुराणे त्वष्ट्रौ दिव्यपितरः स्मर्यन्ते ।

कव्यवालोऽनलः सोमो यमश्चैवार्यमा तथा ।

अग्निष्वात्ता बर्हिषदः सोमपाः पितृदेवताः ॥ इति ॥

तेन कव्यवालाऽर्यगणोर्नाख्यानान्मन्यूनतेति चेन्न । तयोः पितृन्तरतया श्रुतावप्रसिद्धेः । वस्तुतस्तु कव्यवाडित्यग्नौर्विशेषणम् । अर्यमेति यमस्येत्यदोषः । कव्यवाल-



इति त्वपपाठः । स्वरद्वयमध्यस्थतायां डकारस्य दुःस्पष्टत्वसम्भवेऽप्यकारान्तत्वा-  
सम्भवात् । तदित्थं षड् वा त्रय एव वा दिव्यपितरो नेयाः । अथाहुः—अन्येपि  
पितृगणाः पुराणे प्रसिद्धयन्ति—

रश्मिपाः, उपहूताः, आयन्तुनः, स्वादुषदश्चेति । तदुक्तं नागरखण्डे—

अग्निष्वात्ता बर्हिषद आय्यपाः सोमपाः स्मृताः ।

रश्मिपा उपहूताश्च तथैवायन्तुनः परे ॥

तथा स्वादुषदश्चान्ये स्मृता नान्दिमुखा नृप ।

एते पितृगणाख्यातास्ते च देवसमुद्भवाः ॥

आदित्या वसवो रुद्रा नास्त्यावश्विना अपि ।

संतर्पयन्ति ते चैतान् मुक्त्वा नान्दिमुखान् पितॄन् ॥ इति ॥

नैतदस्ति । रश्मिपादीनां प्रथक् पितृणां श्रुतिष्वप्रसिद्धेः । वायुपुराणेषु चाप्रसिद्धेः ।  
ननुक्तं नागरखण्डवचनमिति चेन्न । बालचापलतयोपक्षिप्तवचनानामेषां पुराणत्वम् ।  
न हि पुराणेषु विक्षिप्तैः प्रक्षिप्ता अपि श्लोका वचनाभासाः प्रमाणानि संभवन्ति ।  
तेषामृष्यसंवादात् । वस्तुतस्तु—

“उपहूताः पितरः सोम्यासो बर्हिष्येषु निधिषु प्रियेषु”—इति ऋद्धमन्त्रे कृताह्वानार्थ-  
शुपहूतपदं ब्रुवते एवमेव—

“आयन्तुनः पितरः सोम्यासोऽग्निष्वात्ताः पथिभिर्देवयानैः” इति मन्त्रे आयन्तु-  
नः—इति पदद्वयमस्माकं समीपमायान्तु इत्येतदर्थकं श्रूयते । एवमेवान्यत्रान्यत्र  
स्वादुषदो रश्मिपा इत्येतद् द्वयमपि विशेषणविधया श्रूयते, तत एवार्थानभिज्ञैः  
कैश्चिदेवमन्येऽन्ये पितर उपकल्पिता इत्युपेक्ष्यन्ते । यदपि विष्णुधर्मोत्तरे—“पितृणां  
सप्तगणा भवन्ति सुभास्वराः, बर्हिषदः, अग्निष्वात्ताः,—इति त्रयो मूर्तिविहीनाः,  
कव्यादाः, उपहूताः, आय्यपाः, सुकालिनः, इति चत्वारो मूर्तिमन्तः । इत्येवं  
द्विविधमर्थतयोपहूतपदं प्रयुज्यते तदपि चिन्त्यम्, सर्वेषामुपहूततायाः श्रुत्या लाभाद्-  
विष्णुतामेवोपहूतताया अपार्थक्यात् । नन्दिपुराणे तु—

“शुद्धमूर्त्तयः पितरः पितृयाजिनां योनयः पंचधा—

अग्निष्वात्ताः, बर्हिषदः, काव्याः, सुकालिनः, यामाः ।”

इत्याख्यायन्ते । तत्र हविष्मन्त एव यामाः स्युः, एवमाय्यपादीनां च सुस्वधादीनि  
नामान्तराणि नेयानि । यत्तु हारीतस्मृतौ—

सोमो यमोऽङ्गिराश्चैव सोमपाः पितरस्तथा ।

बर्हिषदोऽग्निष्वात्ताश्च हुतादः षड्विधो गणः ॥



चन्द्रमा ऋतवश्चैव भृतं योऽग्निर्दहत्यपि ।  
 सोमोपहूताः प्राक्सोमा अनीजानाश्च ब्राह्मणाः ॥  
 इत्येवं सोमाऽनुबन्धेन चन्द्रादयः समाख्यायन्ते । तत्रैतेष्वेतेषां सन्निधानमात्रं  
 विवक्षितं द्रष्टव्यमिति दिक् ।  
 इतीमे प्रेतपितरः स्वरूपतः प्रदर्शिताः ।

### अथ प्रेतपितॄणां विज्ञानम्

अथैषां प्रेतपितॄणां किञ्चिद्विज्ञानमत्र व्याख्यायते । ऋतुपितरो दिव्यपितरश्चैत-  
 न्मनुष्यशरीरं जनयन्तो भोगलोकेभ्यः कर्मभोगानन्तरं प्रत्यावृत्तस्य कर्मात्मनो भूता-  
 त्मनो मूर्तियोति महान्तमात्मानं प्रजनयन्ति—

तादुभौ भूतसंवृक्तौ महान् क्षेत्रज्ञ एव च ।

उच्चावचेषु भूतेषु स्थितं तं व्याप्य तिष्ठतः ॥ ( १२ ) इति मनुः

तमेतं भूतात्मानसन्वाभक्तस्तमनुगृह्णानोऽयं महानात्मा मानुषशरीरत्यागादूर्ध्वं  
 चान्द्रमसत्वाच्चन्द्रमसमेवोपसंक्रमते । तथा च श्रूयते कौपीतकिश्रुतौ—

“ये वैके चास्माल्लोकात् प्रयन्ति चन्द्रमसमेव ते

सर्वे गच्छन्ति तत इतो लोकात् प्रयन्तीति प्रेता

उच्यन्ते ।” ते च शरीरत्यागकालिकचन्द्रस्थिति-

मनूर्ध्वमूर्ध्वं प्रयन्तस्त्रयोदशानाक्षत्रमासपूर्तौ

चन्द्रमसमभिप्रपद्यन्ते । यस्मिन्नृतौ प्रमीयते तेनैव चतुर्ना सोऽतिबाहिनो भवति ।  
 तथा च श्रूयते—

“सपिण्डत्वेन प्रतिपन्नाः सप्तविधा मनुष्यपितरो गन्धर्वशरीराः—प्रेतपितरो नाम ।  
 ते द्विविधाः—पिण्डभाजोऽचरा अश्रुमुखाः, लेपभाजस्तु परा नान्दीमुखाः ।”

वसुभिरुद्रेरादित्यैरपिवाऽग्निभिः सहचरिता अग्निलोकस्था अश्रुमुखाः । अथ येऽत  
 ऊर्ध्वं गता वैश्वदेव्यसहचारिणो दिव्यलोकस्थास्ते नान्दीमुखाः ।

“तत्र यज्वानो गृहमेधिनः पितरोऽग्निध्वात्ताः ।

यज्वानः पितरो बर्हिषदः सोमेन त्विष्टवन्तः

पितरः सोमसदः ।”

त्रिविधा हीमे पितरो भवन्ति—सपिण्डाः, सोदकाः सगोत्राश्च । उपरिष्ठाच्चावस्ताच्चा-  
 सप्तमात् सपिण्डाः । आचतुर्दशात् सोदकाः । एकविंशात्—सगोत्राः । अत ऊर्ध्वा ज्ञातयो  
 भवन्ति । तदेषां रहस्यमन्यत्र विशिष्य वक्ष्यामः । इह तावत्किञ्चिदुच्यते—



‘आनन्द-विज्ञान-मनः-प्राणान्नपंचकोशोऽयं सर्वः शरीरपुरुषो भवति । तत्रायं सर्वबहिर्धा अन्नमयकोशः । तदन्तरान्तरक्रमे सर्वान्तरतोऽयं आनन्दमयकोशः । आनन्दमयस्य पुरुषविधत्वमनुपुरुषविधोऽयमन्नमयकोशः । आनन्दमये विज्ञानमयस्तत्र मनोमयस्तत्र प्राणमयस्तत्रायमन्नमयः कोश उपधीयते । प्राणे चान्नोपधानं सप्रचितिकं भवति । तथा हि—आदौ शुक्रं ततः क्रमेण—मज्जा अस्थि मेदः स्नायवो मांसं अस्त्रुब्जि रसत्वग्लोमानि इति । मुक्तस्यैवान्नस्य परिपाकवशादिमे रसासृङ्मांस-मेदोऽस्थिमज्जाशुक्रौजोमनांसि धातवो विकारा उत्पद्यस्मिन् प्राणकोशे प्रणिधीयन्ते । तत्रैतदन्नमयं मनः—चान्द्रत्वादिव्यम् । ओजस्तु वायुरसत्वात् आन्तरिच्यम् । अथ शुक्रान्तः पार्थिवो भावः । तदित्थं—

“सप्तचितिकोऽयमन्नमयकोशः शरीरम् ।”

रेतः, श्रद्धा, यशः—इति हि चान्द्रमसाल्लयो भावाः । शुक्राण्योपधीर्जनयित्वाऽन्नमा-  
वापः कल्पते । तत्रेदं शुक्रं रेतः सोमरसश्चन्द्रकिरणात् प्रवृज्यौषधिद्वारैतस्मिन् शरीरे  
प्राणे प्रचीयते । अथैतस्मिन् रेतस्येष चन्द्रः प्रत्युदयं श्रद्धायशसी नक्षत्रभेदेनोपदेधाति ।  
जन्मनक्षत्रादारभ्यैतदष्टाविंशतिनक्षत्राणि यावत् प्रत्यहं नक्षत्रभेदात् प्रभिद्यमानाः सद्-  
संज्ञाः सोमरसा अष्टाविंशोऽहन्येकमष्टाविंशतिकलं पिण्डं जनयन्ति ।

किञ्चिद्नयाऽहामष्टाविंशत्या स एकैको नान्त्रो मासः संपद्यते । तथाविधैर्मसैर-  
भिप्लुतैः पञ्च्युत्तरयाऽह्नां त्रिंशत्या पूर्णत्रयोदशमासोऽयमेकः संवत्सरः संपद्यते । तथा  
चैकस्मिन् संवत्सरे त्रयोदशमासी भासिकाः पिण्डा जायन्ते ।

अथ पड्भिः पड्भिर्मासैर्द्वौ पाण्मासिकावन्यौ । अथैवं द्वादशभिर्मासैः सांवत्सरि-  
कोऽयमन्यः । तेनैतं पिण्डाः षोडशमासिकाः प्रतिपुरुषशरीरेकैकस्मिन् संवत्सरेऽभिनि-  
वर्तन्ते इति भाव्यम् । तत्र प्रतिमासमन्यान्यमासिकपिण्डस्याभिनिवृत्तौ पूर्वः पूर्वः  
पिण्डोऽधःस्रोता वा तिर्यक्स्रोता वा ऊर्ध्वस्रोता वाऽपक्षीयते । व्यवयिनां गृहमेधिना-  
मनोरेतसां पिण्डोऽयमधःस्रोतसा स्त्रीशरीरे गत्वाऽपक्षीयते । गृहमेधिनामपि संयतानां  
शुक्रप्रवाहस्यैतच्छरीरपरिपुष्टिहेतुभूतौ जोरसजनकतया पिण्डोऽयं तिर्यक्स्रोतसाऽपक्षीयते ।  
ब्रह्मचारिणां तु यतीनां योगिनां मनीषिणामहर्निशचिन्ताशीलत्वाद्ूर्ध्वरेतसामूर्ध्वं शीर्ष्णि  
गत्वाऽयं शुक्रप्रवाहो मनोभावाय संपद्यते । यावदविकं चिन्तयते तावच्छुक्रं वीर्यते तेन  
ते कृश्यन्ति न मेद्यन्ति न प्रजा जनयन्ति । तेष्वेतेषु पिण्डोपक्षयेष्ववपतनमायतन-  
मुत्पतनं चेति शब्दा भवन्ति । इत्थं च प्रतिमासं क्षीणशुक्रपिण्डानां चन्द्रोदययोगादन्य-  
श्चान्यश्च पिण्डोऽविरतं प्रजायते । तेन चानुपलं षोडशमासिकपितृपिण्डसंपन्न एवायं  
पुरुषो जीवनयात्रां धत्ते इति स्थितिः ।



यद्यप्यस्य पिण्डस्यैवं सामान्येन पतनमाख्यातं तथाप्यस्याधःस्रोतःपक्षे कंचन विशेष-  
माख्यास्यामः । द्विविधं तावदधःस्रोतो भवति-पत्यं चापत्यं चेति । योषाशोणितानौ  
सुतोऽयं रेतः संतो योषादेवाष्टमसंतानाय सूतुर्भवति तदपत्यम् । अष्टमपुरुषपर्यन्तमस्य  
रेतसः संतायमानस्य पृथिव्यां स्थायित्वाभ्युपपत्त्या निपतनायोग्यत्वात् । अप्येवं चन्द्र-  
लोकस्थानां पितृणां कतिपर्येऽशाः श्रद्धासूत्रेणोपनिबद्धाः संतानरूपेण पृथिव्यां तिष्ठन्तीति  
कृत्वा तेनोपष्टम्भितास्ते पितरश्चन्द्रलोकान्न पतन्ति । संतानस्थानामष्टाविंशतिपैतृकपिण्ड-  
निवापानां सपिण्डीकरणद्वारा पुनः प्रत्यर्पणेन तेषां पितृणां लब्धाष्टाविंशत्यात्मपिण्डतया  
पतितपिण्डतयायोगात् । आतश्चैतै अष्टाविंशतिपितृपिण्डप्रत्यर्पणकृतोऽष्टौ संताना अप-  
त्यानि । अपि चैतत् पिण्डात्मकं पितृरूपं संतानरूपेणाधस्तात् पृथिव्यां भवतीति तादात्म्यो-  
पपत्त्या पितृरूपमेवेदमपत्यमाख्यायते । अपशब्दोऽधस्तादर्थः । अधस्ताद् भवतीत्यपत्यम् ।  
अव्ययात्त्यप् प्रत्ययः । निःसन्तानत्वे तु पितृणामेतानि रूपाणि पत्यानि । सप्तकलस्य  
पितृरूपस्य संतानकृतसपिण्डीकरणद्वारा प्रत्यर्पणेन पुनरष्टाविंशतिकलरूपताया  
असंभावितत्वात् । अपि चेदं संतानव्यतिरिक्तं त्वधोरेतः पूर्ववत् प्रतिमासं पत्यम् ।  
पूर्वमासपिण्डस्योत्तरस्मिन् मासे निरुपाख्यत्वेनाव्यवहार्यत्वात् । अथोनौ वन्व्यागर्भे वा  
सिक्तं रेतः पूयते तस्मात् पत्यम् ।

अथापत्यं सन्तानः । तत्रैतं सन्तानक्रमं वक्ष्यामः । चन्द्रजन्योऽयमष्टाविंशतिकलो  
मासिकः पितृपिण्डो व्याख्यातः । सोऽसृगग्नौ पितृस्तोमेन यज्ञेन संतानितो भवति ।  
सप्तसंस्थोऽयं ज्योतिष्टोमवत् पितृस्तोमो यज्ञः । स जायाग्नौ पितृपिण्डरूपोऽयमात्मैव  
सोमः सूयते । स योदहं कृत्स्नमेवात्मानमुप्यात् स स्वयमात्मना विहीयेत स तमो  
गच्छेन्न जीवेत् । असुतस्य त्वयजमानस्यायं संतानो न स्यात् । तस्मादेव पितृपिण्डो देवा  
विभज्यते । पितरः सूनवश्चेति । अष्टाविंशतिकलस्यात्मपिण्डस्य चतुर्थोऽंशः सप्तकलो  
मागस्तावदात्मने ध्रियते । संतानसंदर्भेणस्य श्रद्धासूत्रस्यात्मनि संधारणार्थं तदुद्धारत् ।  
ता एता आत्मधारणाः सप्तकलाः पितरः । आवापकर्तुं रात्मन्येव यथास्थानभवस्थितेषु  
असुतेषु प्राणेषु पितृशब्दः । अथेतरे पिण्डभागा एकविंशतिकलाः सूनवः । प्रथम-  
पात्रादुद्धृतानामधिपात्रान्तरमावापेन सूयमानत्वात् स एष प्रथमावापः ॥ १ ॥

अथैकविंशतिकलस्यैतस्य सूनूपिण्डस्यापि पुत्रशरीरस्थस्य पितृस्तोमसंबन्धिन्यावापे  
द्वौ भागौ भवतः—पितरः सूनवश्चेति । एकविंशतिकलस्यात्मपिण्डस्य साद्वर्तृतीयांशः  
षट्कलो भागः पितरः । इतराः पंचदशकलाः सूनवः । पौत्रशरीरप्रजननाय तदावापात् ।  
सोऽयं द्वितीयावापः ॥ २ ॥

अथ पञ्चदशकलस्यैतस्य सूनूपिण्डस्यापि पितृस्तोमार्थमावापे द्वौ भागौ । पितरः



सूनवश्चेति । तृतीयांशः पंचकलाः पितरः । दशकलास्तु सूनवः प्रपौत्रशरीरारम्भणाय भवन्ति । सोऽयं तृतीयावापः ॥ ३ ॥

अथ पुनर्दशकलस्य सूनोरावापे द्वौ भागौ । सार्द्धद्वितीयांशश्चतस्रः कलाः पितरः । शेषाः षट्कलाः सूनवो वृद्धप्रपौत्रशरीरारम्भणाः । सोऽयं चतुर्थावापः ॥ ४ ॥

अथ षट्कलस्य सूनोर्द्वौ भागौ—द्वितीयांशस्तिस्रः कलाः पितरः । शेषास्तिस्रोऽति-  
वृद्धप्रपौत्रशरीरारम्भणाः सूनवः । सोऽयं पञ्चमावापः ॥ ५ ॥

अथ त्रिकलस्य सूनोर्द्वौ भागौ—अध्यर्द्धांशो द्वे कले पितरः । एककलस्तु शेषोऽशः  
सूनुः । स वृद्धातिवृद्धप्रपौत्रशरीराय भवति । स एव षष्ठावापः ॥ ६ ॥

अथैककलस्य सूनोर्न द्वौ भागौ । कात्स्न्येनात्मानमुच्छिद्यावपनाय प्रयत्नालाभात् ।  
तथा चेयमेका कला पितृभाग एव निष्कृष्यते । न सूनुः । सवनीयसहोऽवसायात्  
सवनस्य कर्तुं मशक्यत्वात् । तेनैतस्मिन् सप्तमावापे स पिण्डसंतानो निवर्तते ।

### पितृपिण्डसंतानविभागक्रमतालिका

| अधस्तन<br>पीठिकाः |          | सप्तपुरुषाः                 | संतानप्रजनने<br>आवाप्याः<br>पिण्डभागाः | पितरः पिण्ड<br>वापराः | सूनवः पिण्ड<br>तनया |
|-------------------|----------|-----------------------------|----------------------------------------|-----------------------|---------------------|
| १                 | प्रथमः   | बीजी पुरुषः                 | २८                                     | ७                     | २१                  |
| २                 | द्वितीयः | पुत्रसंतानः                 | २१                                     | ६                     | १५                  |
| ३                 | तृतीयः   | पौत्रसंतानः                 | १५                                     | ५                     | १०                  |
| ४                 | चतुर्थः  | प्रपौत्रसंतानः              | १०                                     | ४                     | ६                   |
| ५                 | पञ्चमः   | वृद्धप्रपौत्रसंतानः         | ६                                      | ३                     | ३                   |
| ६                 | षष्ठः    | अतिवृद्धप्रपौत्रसंतानः      | ३                                      | २                     | १                   |
| ७                 | सप्तमः   | वृद्धातिवृद्धप्रपौत्रसंतानः | १                                      | १                     | ०                   |
| ८                 | अष्टमः   | असपिण्डः सोदकः              | ०                                      | ०                     | ०                   |
|                   |          | सपिण्डाः सप्तपुरुषाः        | ८४                                     | २८                    | ५६                  |

अत्रोत्तरभाषितः प्रातिस्विकोऽयं बीजपिण्डः । पितृक्रमागतस्तु पित्र्योऽयमावाप-  
पिण्डः । उत्पत्तिशिष्टेनावापपिण्डेनैवायं कृतात्मा जन्म लभते । गृहीतजन्मा त्वयं षोडश-  
वर्षादूर्ध्वं प्रातिस्विकमुत्पन्नशिष्टं बीजपिण्डं लभते । स यद्ययमावापपिण्डं पित्र्यमात्मान-  
मनवाप्तः स्यान्न तर्हि जन्म गृहीयात् । न वा बीजपिण्डं तमाप्नुयात् । अत एवायं पितृ-  
भागं लब्ध्वा गृहीतजन्मा पुरुषः पितृणामृणी भवति । तथा च श्रूयते—



“एष वै जायमानस्त्रिभिश्चैव जायते—ब्रह्मचर्येण  
ऋषिभ्यो यज्ञेन देवेभ्यः, प्रजया पितृभ्यः। एष वा  
अनृषी यः पुत्री यज्वा ब्रह्मचारी च” ॥ इति ॥

तथा चायं पुरुषस्य महानात्मा चतुरशीतिकलाः संपद्यते। षट्पञ्चाशत्कलाभिः पित्र्या-  
भिरष्टाविंशतिकलाभिस्तु निजाभिरुपेतत्वात्। यथाहुः—

“लेपभाजश्चतुर्याद्याः पित्राद्याः पिण्डभागिनः।

पिण्डदः सप्तमस्त्वेषां सापिण्ड्यं साप्तपौरुषम् ॥”

तद्यथा—अष्टाविंशतिकलाः स्वयमुपार्जिताः। षट्पञ्चाशत् कलाः षड्भिः पितृभिः  
परिदीयमानाः संसृज्यन्ते। पितुरेकविंशतिः, पितामहात्पञ्चदश, प्रपितामहादश, वृद्ध-  
प्रपितामहात् षट्, अतिवृद्धप्रपितामहात् तिस्रः, वृद्धातिवृद्धप्रपितामहात् त्वेका। आसां  
चैकविंशत्यादिषु तिसृषु द्रव्यभूयस्त्वात् पिण्डशब्दः। द्रव्यकनीयस्त्वात् षडादिषु  
तिसृषु लेपशब्दः। प्रतिपुरुषं चैतारचतुरशीतिकला अन्यभिचारेणोपसीदन्ति। एकैकस्येह  
सर्वस्य पुरुषस्य पुत्रत्वाच्च वृद्धातिवृद्धप्रपौत्रत्वाच्च।

इत्थं चायमेकैको महान् पुरुषश्चतुरशीतियशा द्रष्टव्यः।

| प्रतिव्यक्तिगतानां चतुरशीतिमितानां सोमसहसां वर्गीकरणतालिका |   |                         |                                        |                                                       |
|------------------------------------------------------------|---|-------------------------|----------------------------------------|-------------------------------------------------------|
| उपरितन-<br>पीठिका                                          |   | सप्तपुरुषाः सपिण्डाः    | सपिण्डीकरणे<br>निवाण्याः<br>पिण्डभागाः | सपिण्डीकरणे स्वस्वधायिनः—<br>सप्तसपिण्डाः पितृपुरुषाः |
| ०                                                          | ८ | असपिण्डः सौदकः          | ०                                      | .....                                                 |
| ६                                                          | ७ | वृद्धातिवृद्धप्रपितामहः | १ लेपभागी                              | १ वृद्धातिवृद्धप्रपितामह भागः                         |
| ५                                                          | ६ | अतिवृद्धप्रपितामहः      | ३ लेपभागी                              | ३ अतिवृद्धप्रपितामह भागः                              |
| ४                                                          | ५ | वृद्धप्रपितामहः         | ६ लेपभागी                              | ६ वृद्धप्रपितामह भागः                                 |
| ३                                                          | ४ | प्रपितामहः              | १० पिण्डभागी                           | १० प्रपितामह—दत्त भागः                                |
| २                                                          | ३ | पितामहः                 | १५ पिण्डभागी                           | १५ पितामह—दत्त भागः                                   |
| १                                                          | २ | पिता                    | २१ पिण्डभागी                           | २१ पितृ दत्त भागः                                     |
| १                                                          | १ | सन्तानपुरुषः            | २८ पिण्डदः                             | २८ स्वोपार्जित भागः<br>२८ स्वीयः उत्पन्नशिष्टः        |

२५ पित्र्या वर्यनिरिष्टाः

अत्र चाष्टाविंशतिकलात्मके ह्यात्मनीने पिण्डेऽयमुप्तः षट् पुरुषीयः पित्र्यावापः पुरु-



पश्य जीवनयात्रायै कल्पते । इत्यतः पुरुषस्येदं पैतृकमृणं भवति । स चात्मनीनपिण्डवद्  
द्वेधाऽस्मिन् पुरुषे संनिविशते । आत्मधेयोऽन्यः । तन्योऽन्यः । आत्मजीवनयात्रानिर्वाह-  
काय चान्द्रसातिग्रहाय सप्तग्रहा महतः स्वरूपारम्भका धातवो भवन्ति । एभ्यो हीमाश्चतु-  
रशीतिर्यशःकला अहरहरात्मन्युत्तिष्ठन्ते । तस्मादमी उक्ताः । तत्र एकं द्विकं त्रिकं  
चतुष्कं पञ्चकं षट्कमिति षड् धनानि पित्र्याणि । सप्तकं त्वेकं धनमात्मीयम् ।  
तान्येतानि सप्तधनान्येवैते सप्तग्रहा अस्यात्मनो महतो रूपम् । सप्तधातुभिः कृतरूपोऽयं  
महानात्मा पुरुषेऽस्मिन्नष्टाविंशतिकलो भवति स आत्मधेयो भागः । तदिह पितृभ्यो  
देयमृणं भवति ।

अथ षट्पञ्चाशत्कलस्तन्यः स तनयः । तत्राप्येकविंशतिकलमात्मधनम् ।  
पञ्चदशकं, दशकं, षट्कं त्रिकमेकमिति पञ्चत्रिंशत्कलाभिः पञ्च पित्र्याणि धनानि ।  
तेषां सन्तानाय नियुक्तत्वादनुणत्वं भाव्यम् । तदिदं प्रजोत्पादनलक्षणमानुष्यं प्रथमं  
कर्म ॥ १ ॥

चतुर्धा हि पितृभ्यो गृहीतानां धनानां पुनः पितृभ्यः प्रत्यर्पणादृणापकरणं  
चतुर्धा पश्यन्ति—१—प्रजोत्पादनेनान्यत्, २—सपिण्डीकरणेनान्यत्, ३—श्राद्धेन  
त्वन्यत्, ४—गयापिण्डदानेनान्यत् ।

### ( १ ) गोत्रसन्तानः

तत्र संतानः—संतानायोपयोजिताः पितृभागाः कालक्रमेण प्रकृतिवशात् पुनरुप-  
लब्धा भविष्यन्ति । सप्तमपुरुषतः प्राप्तव्यानां पिण्डभागाणां पुत्रेण प्रथमपुरुषेण  
प्रकृतिविरुद्धतया लब्धुमशक्यत्वात् । सप्तमादेव संतानात् पितृणामेकस्य वृद्धातिवृद्ध-  
प्रपितामहस्य सुक्लिंशो भवतीति वक्ष्यते । सप्तमादवरे तु संताना यथास्वं पितृधनं  
प्रत्यर्पयन्तोऽनृणा भवन्ति । तथा हि—बीजिनः पुरुषस्यात्मनीमा अष्टाविंशतिकलाः सप्तधा  
विभक्ताः सत्य ओष्यन्ते—

|                          |                              |             |                            |
|--------------------------|------------------------------|-------------|----------------------------|
| १—आत्मन्येव              | यथास्थानं                    | सप्तकलाः    | आत्मधेयाः ।                |
| २—पुत्रे                 | ओप्तैकविंशतेः                | षट्कलाः     | पुत्रात्मधेयाः ।           |
| ३—पौत्रे                 | ओप्तपञ्चदशभ्यः               | पञ्चकलाः    | पौत्रात्मधेयाः ।           |
| ४—प्रपौत्रे              | ओप्तदशभ्यः                   | चतस्रः कलाः | प्रपौत्रात्मधेयाः ।        |
| ५—वृद्धप्रपौत्रे         | ओप्तेभ्यः षड्भ्यस्तिष्ठः     | कलाः        | वृद्धप्रपौत्रात्मधेयाः ।   |
| ६—अतिवृद्धप्रपौत्रे      | ओप्तेभ्यस्तिष्ठभ्यो द्वे कले |             | अतिवृद्धप्रपौत्रात्मधेये । |
| ७—वृद्धातिवृद्धप्रपौत्रे | ओप्ताविंशति एका कला          |             | वृ० अ० प्रपौत्रात्मधेया ।  |



इत्थमात्मनीनस्याष्टाविंशतिकलस्य धनस्य षट्सु संतानेष्ववापात् सप्तकलमात्रोऽवशिष्यते । अथ सर्वोऽप्येष एकैकः पुरुषः कस्यचित् पुत्रश्च भवति कस्यचिद् वृद्धाति-  
वृद्धप्रपौत्रश्च । तेनास्यायं सप्तकलो महानात्मा पित्र्यकलानामेकविंशत्यां संसृज्यमानः  
पुनरन्यथा अष्टाविंशतिकलः संपद्यते । संतानेषु षट्सु यथाभागं न्युप्तानामात्मनीनैक-  
विंशतिकलानां स्थाने षण्णां पितृणां भागैर्यथास्थानं न्युप्तैः पुनरेकविंशतिकलानां  
समावेशात् । तेन च सप्ताप्येते संतानपुरुषाः पैतृकधनभावान्नित्यमष्टाविंशतिकलाः  
सन्त एवैतस्यां पृथिव्यामुपजीवन्ति ।

### ( २ ) सपिण्डीकरणम्

अथैतेषु यो यः कश्चिदितः प्रेतश्चन्द्रमसं गच्छति तस्य तस्यायं महानात्मा तत्र तेभ्यः  
पैतृकेभ्यो धनेभ्यो व्यपवृज्यते । स यथाभागं पितृधनानि पितृभ्यः प्रत्यर्पयति । वृद्धाति-  
वृद्धप्रपितामहायैकाम्, अतिवृद्धप्रपितामहाय द्वे, वृद्धप्रपितामहाय तिस्रः, प्रपितामहाय  
चतस्रः, पितामहाय षड्, पित्रे षट् । अथात्मने सप्तैवाधानः स ऋणेभ्य उन्मुक्तो  
भवति । तदिदं सपिण्डीकरणं नाम कर्म । अष्टाविंशतिकलस्य पितृणां पिण्डस्य संतानेषु  
निवापेन जाते पिण्डभेदे पुनरेवं प्रत्यर्पणकर्मणा मूलपिण्डसद्व्योगरूपप्रतिसंस्कारेण  
पिण्डैक्यसंपत्तेः । तत्र पुत्रादिभिः षड्भिः पुरुषैः स्वस्वाहितपितृधनप्रत्यर्पणे पितृणामे-  
कस्य वृद्धातिवृद्धप्रपितामहस्यायमात्मपिण्डः संपूर्यते । इत्यतोऽस्यां पृथिव्यां संताना-  
भावेन बन्धनोच्छेदादुन्मुक्तबन्धः स सद्यः सूर्यमात्रातः परां गतिं लभते । स विमुच्यते ।  
न तदर्थं पुनरत्र पृथिव्यां किञ्चित् कर्मावशिष्यते । तदेतत् सपिण्डीकरणं नाम द्वितीयं  
पितृणामृणमोचनं कर्म ॥ २ ॥

### ( ३ ) श्राद्धम्

अनेन च सपिण्डीकरणेन ऋणोद्धारकर्मणा तावदेकः पितृणां वृद्धातिवृद्धः परिलब्ध-  
सर्वधनः संपन्नकृत्सन्पिण्डोऽभिनिवर्तते । अन्ये तु पञ्चपितरोऽप्यर्घ्यान्तलाभा अपि यथा-  
कथञ्चित् पिण्डशेषलाभात् सिद्धपिण्डसंस्कारा भवन्ति ।

तथा हि—अतिवृद्धादयोऽवरे पञ्च पितरः क्रमेण सप्तविंशतिकलाभिः, पञ्चविंशति-  
कलाभिर्द्वाविंशतिकलाभिरष्टादशकलाभिस्त्रयोदशकलाभिरभिसंपद्यन्ते । पिण्डदस्त्वेष एकः  
सप्तकलमात्रोऽवशिष्यते । पिण्डपूरकाणामात्मनीनानामेकविंशतिभागानां संतानेषु  
न्युप्ततया पित्र्यावापानां तु पितृषु न्युप्ततया पिण्डशेषालाभात् । तदित्यमेते षट् पुरुषाः  
क्षीणकायाः पृथिव्यां दृष्टिं निक्षिपन्तः संतानेभ्यो भागमिच्छन्ति । न चेदानीं ते भागाः  
पृथिव्यां सद्भिर्जीविभिः संतानैः शक्यन्ते प्रत्यर्पयितुम् । अतश्च पिण्डभागलिप्सूनां



पितृणामाप्यायनार्थं श्राद्धकर्मोपायः परिदृष्टो वैज्ञानिकैः । यावदेवं पितृधनं सवात्मना काल्पन्त्येन न प्रत्यर्प्यते तावति काले पार्वणश्राद्धीयेन कर्मणा तेभ्यः षट् पुरुषेभ्यः पितृभ्योऽन्नपिण्डदानं कर्तव्यम् । देवेभ्यो हव्ययज्ञवदयं पितृभ्यः कन्ययज्ञः । यथा वैधाग्नौ प्रास्ताहुतिः सम्यगादित्यं देवेभ्य उपतिष्ठते एवमियं श्रद्धाग्नौ प्रास्ताहुतिः सम्यगादित्यं पितृभ्य उपतिष्ठते ।

रेतः, श्रद्धा, यशः, इति हि सोमानुबन्धीनि त्रीणि ब्रह्माणि । श्रद्धा वा आपः, ता हीमाः श्रद्धा आदित्याग्निपरितापयोगात् परिणममानाः सोमो भवति । तथा च श्रूयते पंचाग्निविद्यायाम्—

“असौ वाव लोकोऽग्निः तस्यादित्य एव समित् ।

तस्मिन्नेतस्मिन्नग्नौ देवाः श्रद्धां जुह्वति । तस्या आहुतेः

सोमो राजा संभवति—” इति ।

इत्थं चेदमापोरूपं सोमप्रजननं ब्रह्म श्रद्धेति निष्कृष्यते । अतो हीदं धानमतः श्रद्धा शब्दः । अतु सत्यम् । सति विद्यमानेऽर्थे यदन्यत् किञ्चिदाश्रितं तिष्ठति तत् सदाश्रितं द्रव्यं सत्यम् । तदन्यच्छ्रूयते तस्मान् अतु । येन तु रसेनानुबद्धमिदं श्रदन्यत्र प्रणिहितं भवति ता आपः श्रद्धा । यथा खलु सोमजमिदं मनो यमर्थं श्रद्धते तत्राभेदेन संलग्नं दृढवद्धं भवति ।

“श्रद्धामयोऽयं पुरुषो यो यच्छ्रद्धः स एव सः ।”

इति पश्यामः । यस्य यः कश्चन संबन्धी भवति अवश्यं तु तयोरन्योऽन्यं कश्चन संबन्धोऽभिज्ञायते । स च संबन्धो नूनं संबन्धिद्वयातिरिक्तं किञ्चिदेकं द्रव्यं द्विनिष्ठं स्यात् । तत्रैवायं श्रद्धाशब्दो नियम्यते । मेध्या वा आपो मेध्या श्रद्धा । श्रद्धासूत्रयोगादेक-  
मन्यत्रावश्यं मेध्यतीति स्थितिः ।

अपि च सोमरसमयानां पितृणां शरीरारम्भकस्य पिण्डस्यार्द्धं चन्द्रेऽथापरमर्द्धं सन्तानकृतं पृथिव्यामिति । न चैकस्य खण्डद्वयमसंबद्धं कदाचिदवतिष्ठते । अदृष्टं चेदं संबंधसूत्रं श्रद्धानाम्ना पश्यन्ति वैज्ञानिकाः । यथा चेह मनुष्यैरनुपलभ्यमानापि गन्धमात्रा मन्त्रिकापिपीलिकादिभिरुपलभ्यते इत्यस्ति । यथा च गच्छतां प्राणिनां शरीरयोगोपजनितः पृथिव्यां गन्धविशेषः सुनिपुणैरपि मनुष्येन्द्राणैरगृहीतः सरमा-  
वंशजनितेन श्वविशेषेण सुदीर्घकालोत्तरमप्याव्रायते इत्यस्ति । एवमिदं संबंधिनाः संबंधनहेतुभूतं श्रद्धासूत्रं मनुष्येन्द्रियातिगामित्वान्मनुष्यैर्गृहीतुमशक्यमपि योगज-  
दृष्टिविशेषाद् योगविद्याप्रभावेण योगिभिरुपलभ्यते इत्यस्तीति प्रतिपत्तव्यम् । सन्ति खल्वयोगिभिरनभिगम्या अतीन्द्रिया बहवोऽर्थास्तान् वयं न पश्याम इत्यतस्ते न



सन्त्येवेति साहसिकानामवैज्ञानिकानां प्रलापमात्रमत्यन्तमुपेक्ष्यम् । अत एव चानु-  
बोधयन्ति वैज्ञानिकाः संपरायविद्यानुप्रसंगेन—

“श्रवणायापि बहुभिर्यो न लभ्यः शृण्वन्तोऽपि

बहवो यं न विद्युः । आश्चर्यो वक्ता कुशलोऽस्य

लब्धा आश्चर्यो ज्ञाता कुशलानुशिष्टः ॥ १ ॥

न नरेणावरेण प्रोक्त एष सुविज्ञेयो बहुधा चिन्त्यमानः ।

अनन्यप्रोक्ते गतिरत्र नास्ति अणीयान् हि अतर्क्यमणुप्रमाणात् ॥ २ ॥

नैषा तर्केण मतिरापनेया प्रोक्तान्येनैव सुज्ञानाय प्रेष्ट” ॥ इति ॥

“अत्र बहुधा चिन्त्यमानः सुविज्ञेयः”—इत्युक्तम् । अतश्चेदं यैर्बहुधा सुचिन्तितं  
तेऽवश्यमत्र श्रद्धते । ये त्वकुशला अयोग्या विज्ञानाय ग्लायन्ति, तेषामयमलभ्योऽर्थ  
इत्युपेक्ष्यम् ।

प्रकृतमनुसरामः । चन्द्रलोकस्थानां पितॄणां शरीरारम्भकपिण्डावयवस्तत्संतान-  
शरीरारम्भणायोपयुज्यमानः पृथिव्यामवतिष्ठते । तदुभयसंस्पृष्टं चैकं श्रद्धासूत्रं तयोरर्द्धयोः  
संधानाय विज्ञायते—इत्येतावानयमर्थस्तावदाख्यातः । तदुभयानुबन्धिभिस्तु नितान्त-  
मसंबद्धः कैश्चिदन्यैरर्थैर्नैदं श्रद्धासूत्रं संघृष्यते न व्याहन्यते न विच्छिद्यते । यस्य तु  
संतातस्यात्मनः पितृषु श्रद्धा नास्ति तस्यावश्यमिदं श्रद्धासूत्रमुच्छिन्नं विद्यात् । न  
च तेन कृतं पिण्डदानमेभ्यः पितृभ्य उपतिष्ठते । आतिवाहिकस्य मार्गपरिभ्रंशेन तत्र  
तद्गमनायोगात् । सोममयं हीदं श्रद्धासूत्रं चन्द्रस्थितितारतम्यवशात् कालविशेषेण  
कुर्यति च मेद्यति च । देवैः परिभुक्तस्य सोमस्य पूर्णिमायां तनीयस्त्वेन कनीयस्त्वभिति  
श्रद्धासूत्रं कुरां भवति । अथामायां तद्भूयस्त्वादियमाप्यायते श्रद्धा । बलाधिक्याच्च  
तत्र प्रदीयमानमन्नं ( कव्यं ) श्रद्धया चन्द्रमसमुपतिष्ठमानं पितृष्वधीयते । तस्मादि-  
हामायां कर्तव्यं षट् पुरुषीयमिदं पिण्डदानं पार्वणश्राद्धम् ।

“चन्द्रोर्ध्वभागे पितरो वसन्तीति” सिद्धान्तान्मासेन स्याद्दहोरात्रः पैत्र इति  
कृत्वाऽयममावास्यातिथिः पितॄणां मध्याह्नसमयो भवति । मध्याह्ने च प्राचुर्येण  
प्रचरन्तो देवाः सोमं यथालाभमात्मोदरे कुर्वन्तीति निसर्गात् सौम्या इमे पितरस्तदानीम-  
पक्षयभाजो भवन्तो विषीदन्ति । अतश्चैतस्मिन् समयेऽमावास्यायामन्नपिण्डदानमेवं  
पितॄणामाप्यायनायोपयुज्यते । इतः प्रदाना होते पितरः श्रूयन्ते—तत्र संतानन्युत्तं तदन्नं  
श्रद्धासूत्रोपसंहितं चतुर्भिर्रुपायैः प्रकृतिसिद्धैराकृष्टं स्वतः पितृषूपस्थितं भवति ।  
तथाहि—



( १ )—“अपत्यसन्तानः सौम्यः, तस्येदं मनः सौम्यम् ।

मनसि चेयं श्रद्धा सौम्या” इति प्रतियोगितः ।

( २ )—“अथ अन्नमौषधं सौम्यम् । तेनायमन्नपिण्डः सौम्यः ।

अन्नपिण्डादुद्भिद्यमाणो वायुनोपनीतश्चन्द्ररश्मिं प्रपन्नोऽन्नरसः सौम्यः ।” इति निवापतः ।

( ३ )—“अमा तिथिः सौम्या । चन्द्रात् पृथिवीमागच्छन्तश्चन्द्ररश्मयः सौम्याः । गायत्र्या सहोपरिष्ठाद्गच्छन्तश्चन्द्ररश्मयः सौम्याः” इत्यातिवाहिकतः ।

( ४ )—“पितरः सौम्याः । पितृपिण्डः सौम्यः । ऋतुः सौम्यः” । इत्यनुयोगितः ।

इत्येतेषां चतुर्णां सौम्यानां प्रचयादुपपद्यमानः सर्वेक्यसोमघनो गुरुविद्याशिष्य-  
मनोयोगवन्निपेकाय प्रकल्पते । सद्यस्तदेवामुपदीणकलेवराणामाप्यायनाय संपद्यते श्राद्धम् ।  
तत्रैतेषां चतुर्णामपि सोमरसानां प्रतियोगि—निवापातिवाहिकानुयोगिनामेकस्मिन्  
सोमसंबन्धिनि श्रद्धासूत्रेऽभिसंबन्धादन्नरसस्य चन्द्रपृष्ठस्थेषु पितृषूपस्थितौ श्रद्धामेव  
मुख्यं हेतुं विद्यात्तेनेदमुच्यते श्राद्धम् । तदिदं तृतीयं पितृणांमृण्मोचनं कर्म ॥ ३ ॥

बहवः श्राद्धमेवावच्यन्ते तेषां सर्वेषामत्रैवान्तर्भावः कल्प्यः । अविशेषेणैषां पिण्ड-  
दानानां चन्द्रलोकास्थेभ्यो महत्संज्ञकेभ्य आत्मसंस्काराय क्रियमाणत्वात् ।

### ( ४ ) गयापिण्डदानम्

अथैकं तु गयापिण्डदानमेभ्यः सर्वेभ्योऽतिरिच्यते । चन्द्रलोकादन्यत्र कर्मगतिं  
गतस्य कर्मात्मनो भूतात्मनः समुद्धारार्थं तत्करणात् । न खलु महान्तमात्मानमन्तरेणायं  
कर्मात्मा भूतात्मा क्षणायाऽवस्थातुं शक्नोति ।

“तावुभौ भूतसंपृक्तौ महान् क्षेत्रज्ञ एव च ।

उच्चावचेषु भूतेषु स्थितं तं व्याप्य तिष्ठतः” ॥ १ ॥ ( इति मनुस्मरणात् )

तेन त्यक्तशरीराणां भूतात्मनां पौर्विकक्षेत्रज्ञे सूर्य्य गते महति चात्मनि चन्द्रं गते  
सद्य एवायमपूर्वः क्षेत्रज्ञः सूर्यात्—अथापूर्वो महानात्मा चन्द्रादुपपद्यते । तस्य चापूर्वस्य  
महतो भूतात्माश्रयस्थोद्धारार्थं भवतीदं गयापिण्डदानमेक उपायः । महत्तत्त्वात्मनो विमुक्तौ  
निराश्रयोऽयं भूतात्मा त्यक्तबन्धनो विमुच्यते । अपि च गयापिण्डदानादक्षयकर्मस्वत्य-  
संबन्धी कर्मपिण्डो निःशेषपरिद्धीणः क्रियते । तेनायं कर्मात्मा विमुच्यते कर्मभ्यः ।  
“प्राणा वै गयाः, तन् प्राणांस्तत्रे”—( बृ० आ० ) इति गायत्रीविद्याश्रुतेः  
प्राणविशेषा हीमे गया असङ्गजातीया आत्मनि कर्मसङ्गं व्यपवर्जयन्ति । सर्वाण्येव  
संचितानि कर्माणि क्षणादिवोपमुक्तानि त्वगिवाहेः परिवृज्यन्ते । प्रारब्धकर्मभोगादूर्ध्व



निवृत्तिनिःशेषकर्म विशुद्धः परिमुक्तो भवति । एतच्चैकमन्यत् पितृणांमृण्मोचनं कर्म ।

तदाहुः—

“एष्टव्यं ब्रह्मवः पुत्रा यद्येकोऽपि गयां वृजेत् ।

‘यजेत वाश्वमेधेन नीलं वा वृषमुत्सृजेत्’ ॥ १ ॥ इति ॥

मित्रात्मसंस्कारत्वाच्चैकेनान्यस्या कृतार्थत्वात् कृतगयाश्राद्धैरपि न पूर्वोक्तानि महतः श्राद्धानि परिवर्ज्यानि । चन्द्रलोकस्थानां महतामात्मनां सप्तमपुरुषप्रजननादवीक् पिण्डपूर्त्यभावात् । अपूर्णपिण्डानां तु पृथिवीनिर्वद्धतया मुक्तेरशक्यत्वात् । तस्मात्—

“अपुत्रेण सुतः कार्यो यादृक् तादृक् प्रयत्नतः ।

पिण्डोदकक्रियाहेतोर्नामसंकीर्त्तनाय च” ॥ १ ॥ इत्याहुः ॥

इति गयापिण्डदानम् ।

इति श्रीमधुसूदनविद्यावाचस्पतिप्रणीता

पितृसमीक्षा संपूर्ण ॥



## शुद्धिपत्रम्

| पृष्ठे | पंक्तौ | अशुद्धपाठः                          | शुद्धपाठः          |
|--------|--------|-------------------------------------|--------------------|
| १      | १४     | मेदात्म                             | मेदादात्म          |
| १      | १५     | व्यात्मशब्दः                        | व्यात्मः शब्दः     |
| १      | १६     | मयया                                | मव्यया             |
| १      | १७     | ब्रह्मण                             | ब्रह्माण           |
| २      | १५     | मृत्युघन                            | मृत्युघन           |
| २      | २६     | परमां                               | परमं               |
| ३      | ४      | यद्                                 | यद्ग               |
| ३      | ५      | आकाशः                               | आकाशः ।            |
| ३      | ६      | द्यजुरेष                            | द्यजुः । एष        |
| ३      | ६      | यदेष                                | यत् । एष           |
| ३      | २३     | चेतौ                                | चैतौ               |
| ३      | २३     | किञ्चिद्द्वय                        | किञ्चिद्द्वय       |
| ३      | २६     | प्राणः                              | प्राणाः            |
| ३      | २६     | अङ्गिरसा                            | आङ्गिरसा           |
| ४      | ७      | सिद्धार्थं                          | सिद्धयर्थं         |
| ४      | १३     | संस्काराः                           | संस्काराः,         |
| ४      | १५     | तेनैवां                             | तेनैषां            |
| ४      | १५     | भवति                                | भवति ।             |
| ४      | १६     | देवताः                              | देवताः ।           |
| ५      | २      | देवतास्ते;                          | देवतास्तेषु        |
| ५      | ७      | ब्रह्मगति-                          | ब्रह्म गति-        |
| ५      | ८      | प्रष्ठित                            | प्रतिष्ठित         |
| ५      | २१     | हि                                  | हि-                |
| ५      | २५     | प्रतिष्ठा ब्रह्म                    | प्रतिष्ठा ब्रह्म । |
| ६      | १      | पारोक्ष्याद् ब्रह्मा नाम । इत्यग्रे |                    |

हरयोर्विपर्ययः पारोक्ष्यम् । तद् यथा—

भर्मा = व, ह, अ, र, म,

अन् = भर्मन् ।

ब्रह्मा = व, र, अ, ह, म,

अन् = ब्रह्मन् ।

एष पाठोऽधिकः पाठ्यः ।



| पृष्ठ | पंक्तौ | अशुद्धपाठः                              | शुद्धपाठः                                                                                                                                                                                                                                                                                                                                     |
|-------|--------|-----------------------------------------|-----------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------------|
| ६     | ४      | प्रतिष्ठा ब्रह्मणि                      | प्रतिष्ठाब्रह्मणि                                                                                                                                                                                                                                                                                                                             |
| ६     | ५      | सत्येनाभि                               | सत्ये नाभि                                                                                                                                                                                                                                                                                                                                    |
| ६     | ६      | भृतानां                                 | मृतानां                                                                                                                                                                                                                                                                                                                                       |
| ६     | ८      | प्रधिः तं                               | प्रधिः । तं                                                                                                                                                                                                                                                                                                                                   |
| ६     | १३     | मिय                                     | मित्य                                                                                                                                                                                                                                                                                                                                         |
| ७     | ६      | आदित्य इति                              | आदित्य—इति                                                                                                                                                                                                                                                                                                                                    |
| ७     | ७      | नाम्या                                  | हृदया                                                                                                                                                                                                                                                                                                                                         |
| ७     | ७      | प्रथ्यव                                 | पृष्ठाव                                                                                                                                                                                                                                                                                                                                       |
| ७     | ७      | कोशाः । इत्यग्रे—                       | सोमो, वायुः, आपः—इतिपृष्ठारम्भा<br>हृदयावसानास्त्रयः कोशाः ।<br>इत्यधिकः पाठ्यः ।                                                                                                                                                                                                                                                             |
| ७     | २२     | रसा ।                                   | रसाः स्नेहाः ।                                                                                                                                                                                                                                                                                                                                |
| ७     | २५     | यमाः मध्यमाः पितरः ।<br>इत्यतः पूर्वं—  | तत्रैतेऽङ्गिरसोऽवराः पितरः,<br>एषोऽधिकः पाठ्यः ।                                                                                                                                                                                                                                                                                              |
| ७     | २६     | अयते-                                   | अयते-                                                                                                                                                                                                                                                                                                                                         |
| ८     | १६     | तेजो रस                                 | तेजो—रस                                                                                                                                                                                                                                                                                                                                       |
| ८     | २२     | ऊर्ध्वशक्तिमयः सोमः अस्य<br>टिप्पण्यां— | १—अग्निः, तेजनः, तेजः = अघः-<br>शक्तिमयः ऊर्ध्ववाही हृदया-<br>वृष्टगः । दक्षिणादिक् ।<br>२—सोमः, स्नेहनः, रसः = ऊर्ध्व-<br>शक्तिमयः अघःपाती पृष्ठाद् हृद-<br>यगः । उत्तरादिक् ।<br>अग्निना पृष्ठगतेन सोमसंपत्तिः ।<br>सोमेन हृदयगतेनाग्निसंपत्तिः ।<br>अग्नित्त्रिविधः—अग्निः, वैद्यु-<br>तम्, सूर्यः ।<br>सोमस्त्रिविधः—सोमः, वायु,<br>आपः । |

